

L:7
15NAJ

L:7
ISNAJ

1889

Jivananda vidyasagar
Nadi vijñanam

1889

◆◆◆◆◆

[illegible]

L.7.

नाडीविज्ञानम् ॥

L:7

15N A

9

gar

SADGURU VISHWARADHYA
JANA SIMHASAN JNANAMANDIR
LIBRARY,
Jangamwadi Math, VARANASI.

Acc. No. ~~377~~

1889

सूचीपत्रम् ।


L. 7.

विषयः	पृष्ठाङ्काः
आचरणम्	१
प्रचारकाः	२
गोनां संख्या मूलस्थानच	४
प्रतिभेदेन कर्मभेदेन च नामभेदः	६
चण्णीया नाडी	८
गोचायाः कालरीती	१५
होपथ्यायः	१७
कुलितयेणः विविधधातुज्ञानविधिः	१९
पलक्षणज्ञानम्	२०
गोस्था नाडी	२१
गोस्था वातादिज्ञानम्	२२
गोस्था गतिभेदः	२३
हन्त्रजा नाडी	२४
विदीषे नाडीगतिः	२५
प्रसाध्यसन्निपातजा नाडी	२६
चतुर्कालज्ञानम्	३०
प्रसाध्यवत्प्रचितायामपि साध्यत्वम्	३३
निखन्दनाद्यामपि मृत्पौरपवादः	३८
चतुर्भयापवादः	४१
सुखनाडीकथनम्	४२
दुष्टनाडीलक्षणम्	४३
सुखसाध्या नाडी	४४
द्रव्यविशेषमन्त्रे नाडीगतिः	४५
वाहग्रसभोजने वाहशी नाडीगतिः	४७
महुरसाद् नाडीगतिः	४८
प्रसङ्गात् रसस्वरूपम्	४९
प्रसङ्गात् द्रव्याणामपि रसधर्मत्वम्	५०
प्रातरादौ सुखनाडीज्ञानम्	५३

विषयाः

ज्वरपूर्वरूपे नाड़ीगतिः
सान्निपातिकपूर्वरूपे नाड़ीज्ञानम्
ज्वरसंप्राप्तौ नाड़ीगतिः
वायुप्रवणज्वरे नाड़ीगतिः
रमणान्तकालीननाड़ीगतिः
समतीव्रवायौ नाड़ीगतिः
पित्तज्वरे नाड़ीगतिः
श्लेष्मला नाड़ी
वातपित्तगतनाड़ीज्ञानम्
वातश्लेष्मकालिकी नाड़ी
पित्तश्लेष्मजा नाड़ी
रक्तपूर्णमलवती नाड़ी
कामादौ नाड़ीज्ञानम्
विषमज्वरे नाड़ीगतिः
ज्वरे रमणादौ नाड़ीज्ञानम्
ज्वरकाले दधिभोजनजा नाड़ी
ज्वरत्यागात् व्यायामादौ नाड़ीगतिः
अजीर्णे नाड़ीज्ञानम्
सुखितमन्दानजादौ नाड़ीगतिः
आमाशयादिदुष्टा नाड़ी
दौमाग्नौ नाड़ीगतिः
यक्ष्मा नाड़ीगतिः
यक्ष्मतिसारविलम्बिकादौ नाड़ीगतिः
वेगरोध-विमूच्योः नाड़ी
आनाहसूत्रकृच्छ्ररोगवती नाड़ी
शूलरोगे नाड़ी
प्रमेहरोगवती नाड़ी
नाड़ीगत्या विषादिज्ञानम्
नाद्या गुल्मादिरोगज्ञानम्
ब्रण्णादौ नाड़ी
वान्तशल्यहतादेः नाड़ीगतिः

नाडीसंस्थानचित्रम् ।



३ ग—धमनीमूलम् । ऊर्ध्वमुखं, पश्चाद्गामि, निम्नमुख-
तत् त्रिविधम् ।

४ क—कपालस्था धमनी ।

५ न—गलस्था धमनी ।

६ कण्ठस्था धमनी ।

क—कक्षनाड़ी ।
 ज—धमनी स्कन्धस्था वा वक्षःस्था मूलनाड़ी ।
 त ड—उदरस्था मूलनाड़ी ।
 ट ड ज—आभ्यन्तरवस्तिनाड़ी ।
 ज ट—वाह्यवस्तिनाड़ी ।
 च—ऊरुस्था नाड़ी ।
 द—नलकास्थीया धमनी ।
 न—जानुपद्मात् धमनी ।
 व—जानुस्था सम्मुखनाड़ी ।
 ख त—पशुकाभ्यन्तरधमनी ।
 ह क—प्रगण्डीया नाड़ी ।
 त क—मणिबन्धस्था नाड़ी ।
 ग ध—प्रकोष्ठीया धमनी ।

इह
 मये
 रोग्यं
 ।सवत्
 ।रूपं
 नां स
 ।तीत
 यः य
 ।: वा
 रभूत
 वणत
 एव

नाडीविज्ञानम् ।

मङ्गलाचरणम् ।

यद्वक्त्रेभ्यः पञ्चसंख्यागतेभ्यो

वेदा जाता ऋग्यजुःसामरूपाः ।

टीकाकृतः मङ्गलाचरणम् ।

नत्वा वाणीं सरसिजवसां विभ्रतौ शुभ्रकान्तिं

जीवानन्दो द्विजकुलभवो मन्दबुद्धिप्रभाणाम् ।

सच्छात्राणां मतिविकशनाच्चाडिविज्ञाननाम्नः

सम्यग् यत्राद् रचयतितरां पुस्तकस्यास्य टीकाम् ॥

इह खलु महामुनिः कणादः प्रारिप्सितस्य ग्रन्थस्य निर्विघ्नपरि-
प्रये विशिष्टाऽऽप्ताऽऽचारपरम्परापरिप्राप्तं मङ्गलमाचरितुं, तथा
रोग्यं भास्करादिच्छेत् ज्ञानमिच्छेत्तु शङ्करात्” इति विधान-
मवलम्ब्य एतदध्येतृणां ज्ञानाधिक्यजननाय च शिवदातुः शिवस्य
रूपं वाचिकं मङ्गलमाचरति, यदिति ।—पञ्चसंख्यागतेभ्यः
नां संख्या पञ्चसंख्या, (शिवभागवत् समासः) तां गतेभ्यः (“द्वितीया-
तीतपतितगत—” इति द्वितीयासमासः) । पञ्चपरिमितेभ्यः, यदु-
यः यस्य शम्भोः वक्त्रेभ्यः आस्येभ्यः, पञ्चमुखेभ्यः इत्यर्थः, वेदाः श्रुतयः,
ः वह्निर्गताः, भुवि प्रथमं प्रचारिता इति यावत्, (न चाल जन-
रभृतोत्पत्तिरर्थः ज्ञातव्यः, वेदानां नित्यत्वात् स्वभावसंसिद्ध-
ज्ञानत्वात्, भावस्वभावनित्यत्वात् स्वयम्प्रकाशत्वाच्च; तेन प्रका-
एव जनधातुरन्नावधातव्यः) । ननु तन्त्रान्तरे ब्रह्मणो वेदाश्चत्वारः

सायुर्वेदाथर्ववेदश्च तस्मिन्

आस्तां शम्भौ श्रीकणादस्य भक्तिः

वैद्यकप्रचारकाः ।

आस्ते वेदः पञ्चमो वैद्यकाख्यो

वेत्ता कश्चित् तस्य नास्ते महेशात्

प्रादुर्भूता इत्युक्तम्, अत्र तु शम्भोस्तत्प्रकाशकत्वोक्तिः क
उच्यते,—गुणत्रयविभेदेन मूर्त्तितयमुपेयुषः एकस्यैवा
ब्रह्मसंज्ञकस्य तत्कर्तृत्वात् खेष्टदेवतस्य शम्भोः कणादे
कत्वमुक्तं, तयाणामेवाभिन्नत्वात् । ते हि कतिविधाः ? क
नामधेयानि ? इत्यत आह, ऋगिति ।—ऋक् च यजुश्च
ऋग्यजुःसामानि, तानि एव रूपं स्वारूप्यं येषां ते, च अनुत्प
वेदाः सामवेदाश्च । तथा आयुर्वेदेन सह वर्तमानः इति, त
स चासौ अथर्ववेदश्च इति सायुर्वेदाथर्ववेदः, (अत्र सहस्र—वेद्य
साहित्यं बोध्यं, “पित्रा सहाऽऽगतः पुत्रः” इत्यादिवत्) । एतन्त्र
वेदस्य अथर्ववेदान्तर्गतत्वं द्योतितम् ; तदुक्तं सुश्रुते—“इह रूपं पञ्च
नाम यदुपाङ्गमथर्ववेदस्य” इत्यादि । चरकेऽपि—“चतुर्णां नस्य
रथर्ववेदानामात्मनोऽथर्ववेदे भक्तिरादेश्या” इति । आस्तवैद्य
पञ्चधा वेदाः जाताः सुवि प्रचारिताः, तस्मिन् शम्भौ (आनादे
भवति अस्मात् इति डुः) श्रीकणादस्य तन्नामकमुनेः, अपतिदे
अनुरागः, आस्ताम् (आस उपवेशने इत्यस्मात् प्रार्थना आयु
उपवेशनन्तु गमनविरतस्यावस्थानविशेषः, अतः तिस्रः कण
सत्याच्च तस्मिन् भक्तौ ममायमुद्योगः सर्वथा सफलीभवति यते,
भावः । इन्द्रवज्रा वृत्तं, तल्लक्षणं यथा,—“स्यादिन्द्रवज्रा व वेत्ता
गः” इति ॥ १ ॥

अथाऽऽयुर्वेदस्य प्रामाण्यं स्थापयितुं वक्तृपरम्परानिर्देशप्रयु

तस्माद्वाताऽध्यैष्ट तस्मात् तुराषाट्
तस्माज्ज्ञात्वा वक्तुमर्हामि शास्त्रम् ॥ २ ॥

व स्वस्य च गुरुमुखज्ञातृत्वेन वाचनार्हत्वं प्रदर्शयति, आस्ते
—वैद्यकाख्यः वैद्यको नाम, पञ्चमः ऋगादीनां चतुष्टयानां
ध्यायाः पूरणः, वेदः आस्ते । किन्तु महेशात् शम्भोः, महेशं
ज्येत्यर्थः, (ल्यबलोपे पञ्चमी) महेशादन्य इति यावत्, कश्चित्
देवो मानवो वा, तस्य वैद्यकाख्यस्य वेदस्य, वेत्ता ज्ञाता, नास्ते
इत्यर्थः । यच्च चरकमुश्रुतादिभिः “ब्रह्मा प्रोवाच, ततः प्रजापति-
रि, तस्मादश्विनो, अश्विभ्यामिन्द्रः” इत्यादिना ब्रह्मणः प्रथमवक्तृ-
त्वं, तत्तु नानेन विरुध्यते, वेत्तुः शम्भोः अधीत्यैव तस्य वक्तृत्व-
मिति । यच्च मुश्रुतेन—“इह खलु आयुर्वेदो नाम यदुपाङ्गमथर्व-
अनुत्पाद्यैव प्रजाः श्लोकशतसहस्रमध्यायसहस्रं कृतवान् स्वयम्भूः”
इति, तत्र कृतवान् प्रकाशितवानित्यर्थः, शम्भोरधीत्येति निगूढार्थः ।
—वैद्यकाख्यपञ्चमवेदशब्देनात्र आगमशास्त्रान्तर्गतवैद्यकमभि-
तन्त्रशास्त्रे आगमस्य पञ्चमवेदत्वेनाभिहितत्वात् तदङ्गस्य वैद्यक-
स्य पञ्चमवेदत्वम् ; तन्त्रशास्त्रस्य शम्भुरेव वेत्ता वक्ता च । नाडो-
पानस्य रसचिकित्सादिकस्य च तदन्तर्गतत्वात् अत्र वैद्यकशब्देन
तत्तु वैद्यकांशस्यैवाभिधानं, न तु चरकमुश्रुतादेर्वैदिकस्य, तत्र नाडो-
पानादेर्विस्तरोक्त्यभावादिति विज्ञातव्यम् । किञ्च, चरकादौ ब्रह्मणः
प्रतिदेवः, ततः अश्विनो, ततः इन्द्रः, इन्द्रात् भरद्वाजधन्वन्तरिप्रभृ-
त्यायुर्वेदमधिजग्मुः इत्युक्तमस्ति, अत्र तु शम्भोर्ब्रह्मा, ब्रह्मणः इन्द्रः,
कणादादिः इत्युक्तम्, अतोऽपि अतोक्तवैद्यकस्य आगमान्तर्गतत्वं
यति, न तु अथर्ववेदान्तर्गतत्वम् इति । ननु यदि महेशादन्यः कश्चित्
वेत्ता नाऽऽस्ते, तत् कुतस्तवास्य ज्ञातृत्वम् ? इत्यत आह, तस्मा-
त् ।—धाता ब्रह्मा, तस्मात् महेशात्, अध्यैष्ट पठितवान्, वैद्यक-
मिति शेषः ; तमेव गुरुत्वेन निर्णीयं तज्ज्ञानं लेभे इत्यर्थः । तुराषाट्

सार्द्धत्रिकोट्यो नाड्यो हि स्थूलाः सूक्ष्माश्च ।

इन्द्रः, तस्मात् ब्रह्मणः, अर्धैष्ट, ब्रह्मैव इन्द्रस्य गुणति
तस्मात् तुरासाहः सकाशात्, ज्ञात्वा विदित्वा, त्वाभाव
नाडोविज्ञानरूपं वैद्यकाख्यं, वक्तुम् अर्हामि श्रोतुं, शिवसं
इन्द्रस्य त्रिलोकपालत्वात् मर्त्यलोके तत्प्रचारणं श्रुतीत्यां
चरके दीर्घञ्जीवितौयाध्याये—“दीर्घञ्जीवितमन्विच्छन् स
गमत् । इन्द्रमुग्रतपा बुद्ध्या शरण्यममरेश्वरम्” ॥ तद्व्याक
वेदोत्पत्तिनामाध्याये—“ब्रह्मा प्रोवाच, ततः प्रजापतिर्ब्रह्म
दश्चिनौ, अश्विभ्यामिन्द्रः, इन्द्रादहं, मया त्विह प्रदेयं युक्तं स
हितहेतोः” इत्यादिना व्यक्तीकृतम् ॥ २ ॥ धमनी

एवं ग्रन्थस्य लोकैर्ग्राह्यत्वं स्थापयित्वा इदानीं नाडीनां संख्या
नाडीनां समुदिताः संख्याः, मूलस्थानानि, अवस्थानान्यन्त
साद्वैति ।—देहिनां प्राणिनां, देहेषु इति शेषः, स्थूलाः परसनि
गतावयवाः इत्यर्थः, सूक्ष्माः प्रतनवश्च, स्थूलनाडीभ्यः सहाग इ
शाखादिरूपा इत्यर्थः, तथा च सुश्रुतः,—“द्रुमपत्तनाश्च
च तासां प्रतानाः” इति । सार्द्धत्रिकोट्यः अर्द्धकोट्यात्त्वं प्र
अर्द्धकोट्यधिककोटितयसंख्यकाः इत्यर्थः, (अत्र अभ्यासवृत्तौ ?
यत्तु विंशत्यादेरेकत्वं, तदनभ्यासवृत्तौ इति बोध्यम् ।) अत्र ता
मेव ज्ञातव्यं यत्, नाडीनां सार्द्धत्रिकोटित्वं शिरास्त्रायुधम
राणां सामान्यतः नाडीशब्देनाभिहितानां मिलितानां सं
ख्योक्तं, यतः “सप्त शिराशतानि भवन्ति” इत्युक्त्वा सुश्रुतेन “
नामिव च तासां प्रतानाः” इति शिरावर्णनविभक्तिनामा
धमनीव्याकरणशारीरे च “तिर्यग्गाणान्तु चतसृणां धम
शतधा सप्तस्रधा चोत्तरोत्तरं विभज्यन्ते, तास्त्वसंख्येयाः” ।
प्रतिपादितं, न तु केवलं शिराणां धमनीनां वा संख्यास्तावत्

मकन्दनिवद्वास्तास्तिर्य्यगूर्ध्वमधः स्थिताः ॥ ३ ॥

न सार्द्धलिकोटित्वं नाडौनां कण्ठोक्त्या नाभिहितं, तत्तु शाखा-
 आदिमेदभिन्नानामसंख्यातानां तासां शरीरतन्त्रेषु वैशिष्ट्येनोप-
 त्वाभावात् । किञ्च “सार्द्धलक्ष्यं नाड्यः सन्ति देहान्तरे नृणाम्”
 शिवसंहितावचनमपि आपेक्षिकप्राधान्येनोक्तमिति ज्ञातव्यम् ।
 “तिस्रः कोट्यर्द्धकोटी च यानि लोमानि मानवे” इति पाराशरी-
 रोक्त्यां सार्द्धलिकोटित्ववचनेन रोमकूपपाणामपि सार्द्धकोटील्य-
 वत्त्वलाभात्, “तासां मुखानि रोमकूपप्रतिबद्धानि” इति सौश्रुत-
 व्याकरणशरीरवचनेन रोमकूपप्रतिबद्ध्युखानां नाडौनामपि
 संख्यकत्वं लभ्यते, इत्येवाभिप्रेत्याह “सार्द्धलिकोट्यो नाड्यो हि”
 युक्तं सुनिप्रवरेणास्मिन् ग्रन्थे इति । ननु सुश्रुते “तत्र केचिदाहुः
 धमनीस्रोतसामविभागः, शिराविकारा एव धमन्यः स्रोतांसि चेति ।
 न सम्यक्, अन्या एव हि धमन्यः स्रोतांसि च शिराभ्यः ; कस्मात् ?
 वाक्यान्वत्वात्, मूलसन्नियमात् कर्मवैशेष्यादागमाच्च । केवलं न
 परसन्निकर्षात् सदृशागमकर्मत्वात् सौक्ष्म्याच्च विभक्तकर्मणामप्य-
 साग इव कर्मसु भवति” इत्यादिना, तथा “शिराणाञ्च मृदुः पाकः
 नाञ्च खरस्तथा” इत्यादिना ग्रन्थेन शिरासायुधमनीस्रोतसां
 त्वं प्रदर्शितं, तत् कथमत्र सामान्येन नाडौसंख्याः प्रदर्शिता ग्रन्थ-
 १ ? उच्यते,—रोगनिर्णयाय साध्यासाध्यविज्ञानाय च नाडौ-
 नाकर्मणि तथाविधस्य ज्ञानस्य उपयोगत्वाभावादत्र विस्तरो
 २ । नाड्यो हि, सन्ति इति शेषः । ता नाड्यः, नाभिः कन्दः मूलं,
 धार इति यावत्, उक्तञ्च सूक्ष्मस्वरोदये—“कन्दो मूलाधारः” इति ;
 गारुडस्वरोदयेऽपि—“नाभेरधस्तात् यः कन्दः प्रतानास्तत्र निर्गताः”
 ३ । स इव, नाभिरिव कन्दमिति वा, तस्मिन् नाभिकन्दे नाभिमूले,
 ४ वाः संसक्ताः, दृढलग्ना इति यावत्, अथवा—नाभौ कन्दं मूलं
 ५ च यासां तादृशः, ताः नाड्यः, तिर्य्यग्भावेन वक्रभावेण ऊर्ध्व-

आकृतिभेदेन कर्मभेदेन च नामभेदः ।
 हासप्रतिसहस्रान्तु तासां स्थूलाः प्रकीर्ति-
 देहे धमन्यो धन्यास्ताः पञ्चेन्द्रियगुणावहाः

भावेन अधोभावेन च स्थिता विन्यस्ताः ; तदुक्तम् आचक्षते
 "तासां नाभिर्मूलं, ततश्च प्रसरन्त्यूर्ध्वमधस्तिर्य्यक् च ।

यावत्पुस्तु शिराः काये सम्भवन्ति शरीरिणाम् ।

नाभ्यां सर्वा निवद्वास्ताः प्रतन्वन्ति समन्ततः ॥" इति

अथ स्थूलसूक्ष्मभेदेन द्विविधासु तासु स्थूलानां संख्या
 सरं नामविशेषं कर्मविशेषश्चाह, हासप्रतीति ।—तस्याः साति वचने

नाडीनां मध्ये, द्वाधिका सप्ततिः हासप्रतिः, तासां सहस्रं हास-
 (अत्र अनभ्यासवृत्तौ एकत्वम्, अभ्यासवृत्तौ तु बहुवचनम् अत्र सप्ततिसह

स्रादेव) हासप्रतिसहस्रसंख्या नाड्यः, स्थूला महत्तराः ति शेषः

ऽवयवा इति यावत्, प्रकीर्तिताः कथिताः । देहे शरीरे, कथिताः

चक्षुःकणनासिकाजिह्वात्वचां, ये गुणा रूपशब्दगन्धरसमनोर-
 आवहन्तीति पञ्चेन्द्रियगुणावहाः इन्द्रियपञ्चकस्य रूपरसाग्निमानां

स्वस्वकर्मसम्पादनकारिण्यः, यदुक्तं सुश्रुतेन धमनोव्याकारधमनो-
 "तासान्तु नाभिप्रभवाणां धमनोनामूर्ध्वगा दश, दश चां अथ

श्चतस्रस्तिर्य्यगाः । ऊर्ध्वगाः शब्दस्पर्शरूपरसगन्धप्रश्नासोक्त-
 कथितसंदितादौन् विशेषानभिवहन्त्यः शरीरं धारयन्ति, तासां

मभिप्रपन्नास्त्रिधा जायन्ते, तास्त्रिंशत् । तासान्तु वातपित्त-
 रसान् द्वे द्वे वहतः, ता दश । शब्दरूपरसगन्धान् अष्टाभिर्गृह्य

मापते च, द्वाभ्यां घोषं करोति, द्वाभ्यां स्वपिति, द्वाभ्यां
 द्वे चाश्रुवाहिन्यौ, द्वे स्नानं स्त्रिया वहतः स्नानसंश्रिते, ते एव

स्नानाभ्यामभिवहतः, तास्त्रेताः त्रिंशत् सविभागा व्याख्या-
 एवमधोगा अपि आमपक्वाशयान्तरे त्रिधा सत्यः त्रिं

तथा तिर्य्यगाश्च प्रत्येकशः शतसहस्रसंख्यात्वं भजन्ते, त

तासाञ्च सूक्ष्मशुषिराणि शतानि सप्त
स्थूलानि यैरसकृदन्नरसं वहन्निः ।

नात्र प्रदर्शितम्, आकरे द्रष्टव्यम् । अत एव धन्याः प्रधानाः,
द्वयगुणानां यथायथं सम्पादकत्वेन धनार्जनहेतुभूताः इत्यर्थो
ताः द्वासप्ततिसहस्रसंख्यकाः नाड्यः ; यत्तु केनचित् “ता
वित्यर्थः” इत्युक्तं, तन्नातिसङ्कतं सुश्रुतविरोधात् ; तत्र हि,
मभिप्रपद्य प्रत्येकशः त्रिधा भिन्नत्वेन त्रिंशत्संख्यकत्वमुपागतानाम्
गानां दशानां धमनीनां मध्ये “शब्दरूपरसगन्धानष्टाभिर्गृह्यते”
वचनेन ऊर्द्धगानां त्रिंशताम् अष्टौ धमन्यः चतुर्णामिन्द्रियाणां
रादौन्-गुणान् गृह्णन्ति, न तु पञ्चानाम् ; अतः “ताः” इत्यनेन द्वा-
तिसहस्रमेव ग्रन्थकर्तुरभिप्रेतं सङ्गच्छते इति । धमन्यः, इति कथिता
त शेषः । यत्तु सुश्रुतेन—“चतुर्विंशतिर्धमन्यो नाभिप्रभवा अभि-
ताः” इत्यनेन धमनीनां चतुर्विंशतिसंख्यकत्वमभिहितं, तत्तु स्थूलाः
धमनीरभिलक्ष्यौक्त्येति ज्ञातव्यम् । स्वयमेव वक्ष्यति चाग्रे—“शत-
प्रानां मध्ये चतुरधिका विंशतिः स्फुटास्तासाम्” इत्यादिना ग्रन्थेन ।
धमनीनामसंख्येत्यत्र प्रागेव प्रदर्शितम् ॥ ४ ॥

अथ तासां मध्ये कासाञ्चित् कर्मवैशिष्ट्यात् संज्ञान्तरं विवक्षुः
मन्त्रसंज्ञकानां तासां संख्याः, स्वरूपं, कर्मविशेषश्चाह, तासामिति ।—
तासां द्वासप्ततिसहस्राणां स्थूलानां धमनीनां मध्ये तानि सुश्रुतोक्तानौ-
त्यर्थः, सप्तशतानि सप्त शिराशतानौत्यर्थः, अग्रे “शिराशतसप्तकेन” इति
वक्ष्यमाणत्वात् “सप्त शिराशतानि भवन्ति” इति सुश्रुतसंवादाच्च ;
सूक्ष्माणि अणूनि, शुषिराणि रन्ध्राणि येषां तानि तथाविधानि
सूक्ष्मशुषिराणि तनुच्छिद्रविशिष्टानि, सुभवेयुः, (“स्थूलानि” इत्यत्र
कचित् पुस्तके “स्वच्छानि” क्वचिच्च “स्वस्थानि” इति पाठान्तरं
दृश्यते ।) असकृत् निरन्तरम्, अन्नरसं भुक्तद्रव्यपरिणामजं रसं, वहन्निः
कृत्सदेहं प्रापयन्निः, यैः सूक्ष्मशुषिरैः शिराशतसप्तकैः, अनीषां नृणाम्

आप्याय्यते वपुरिदं हि नृणाममौषाः
 अम्भः स्रवद्भिर्ग्व सिन्धुशतैः समुद्रः ।
 आ पादतः प्रततगात्रमशेषमेषाम्
 आ मस्तकादपि च नाभिपुरःस्थितेन ।

इदं वपुः शरीरम्, अम्भः जलं, स्रवद्भिः चरद्भिः, वहद्भिः रित्यर्थः, सिन्धूनां नदीनां शतैः, यद्वा—सिन्धुवश्च सिन्धुवश्च इति एकशेषे नदाः नद्यश्च (“सिन्धुः समुद्रे नद्याश्च नदे देशे भदानयोः” इति तच्छतैः नदनदीसमूहैः, समुद्र इव आप्याय्यते सन्तृप्यते, प्रवहन्ति अवरसं प्राप्येति शेषः । ननु यद्यपि सुश्रुतेन शिरावर्णनं नामशरीरे—“तासां मूलशिराश्चत्वारिंशत्, तासां वाता दश, पित्तवाहिन्यो दश, कफवाहिन्यो दश, दश रक्तवाहिन्येन शिराणां वातादिवाहित्वं, तथा धमनौ व्याकरणात् “तास्तु पित्ताश्रयमभिप्रपन्नास्तलस्थमेवान्नपानरसं विपक्वमौष्ण्यं चयन्त्यः अभिवहन्त्यः शरीरं तर्पयन्ति” इत्यनेन च ग्रन्थेन वाहित्वं धमनौनां कर्मत्वेन प्रदर्शितं, तथाऽपि शिरावर्णनविषयं शरीरे एव “यामिरिदं शरीरमाराम इव जलहारिणीभिः, वै च कुल्याभिः उपसिञ्चते” इत्यादिग्रन्थोक्तदृष्टान्तबलात् तावद्वहनकर्ममपि प्रतीयते । यत्तु वातादिवाहित्वं सुस्पष्टं सुखकर्मकारित्वाभिप्रायेण इति । वसन्ततिलकं वृत्तं, “ज्वेदं तिलकं तमजा जगौ गः” इति लक्षणात् ॥ ५ ॥

कुल कौटुक्या ता अवतिष्ठन्ते, इत्याह, आ पादत इति पृथिव्याम्, एषां नृणाम् आ पादतः आ चरणात्, आ मस्तकात् पर्यन्तम् (उभयत्रापि “आङ् मर्यादावचने” इति पञ्चम अमिविधिशब्दोऽर्थः ।) अशेषमपि कृत्स्नमेव (अपिरेवार्थं) दृश्यमानं, कायं (नपुंसकत्वमभिधानात्) देहं, नाभिपु

एतन्मृदङ्ग इव चर्मचयेन नडं

कायं नृणामिह शिराशतसप्तकेन ॥ ६ ॥

परोक्षणीया नाडो ।

शतसप्तानां मध्ये

चतुरधिका विंशतिः स्फुटास्तासाम् ।

नाभिसम्मुखवर्तिना, निर्विसर्गपाठस्तु साधुः, तत्र—नाभिरेव पूः
नाभिपुरं (समासान्तः अः) तत्र स्थितेन, यद्वा—नाभौ पुरः अग्रे,
प्रथमावस्थायामित्यर्थः, (“पुरोऽधिकमुपर्यग्राणि” इत्यमरः) स्थितेन,
अग्रे नाभिकन्दमधिष्ठाय ततः तिर्य्यगूर्ध्वाधोभावेन सर्वगालं व्याप्नोति
इत्यर्थः, “नाभिकन्दनिबद्धास्ताः तिर्य्यगूर्ध्वमधः स्थिताः” इत्युक्तेः, शिरा-
शतसप्तकेन सप्तशतनाड्या इत्यर्थः, चर्मचयेन चर्मसमूहेन, चर्ममयरज्ज्वा
इत्यर्थः, नड इति शेषः, मृदङ्ग इव वाद्ययन्त्रविशेषः इव, “चर्मणा
नडवदनो मध्ये चैव पृथग्भवेत् । मृत्तिकानिर्मितश्चैव मृदङ्गः परि-
कीर्तितः” ॥ इति लक्षणात्; प्रततं विस्तृतं, प्रसारितमित्यर्थः, गालं
शरीरं यस्मिन् तत् प्रततगालं प्रसारितदेहं यथा तथा, यादृश-
बन्धनेन देहं प्रसारितं तिष्ठति, न तु सङ्कोचादिविकृतिं प्राप्नोति,
तादृशभावेनित्यर्थः, कुपिता हि शिराः आकुञ्चनादिकं प्राप्य नाना-
विधविकृतिं जनयन्ति देहस्य । यद्वा—प्रततं व्याप्तं, संसक्तमिति
यावत्, गालम् अङ्गं, हस्तपादाद्यवयवमित्यर्थः, (“गालं गजाग्रजङ्घादि-
भागेऽप्यङ्गे कलेवरे” इति मेदिनी) यस्मिन् तत् प्रततगालं, काय-
मित्यस्य विशेषणं, हस्तपादाद्यवयवसहितं निखिलमपि शरीरमित्यर्थः,
यद्वा—प्रततं गालं सर्वगालं, व्याप्येति शेषः, नडं वदम्, अस्तीति
शेषः । यदुक्तं सुश्रुतेन शिरावर्णनविभक्तिनामशरीरे—“व्याप्नोति
मितो देहं नाभितः प्रसृताः शिराः । प्रतानाः पद्मिनौकन्दादिसादीनां
यथा जलम् ॥” इति । वृत्तं पूर्ववत् ॥ ६ ॥
आसां का परोक्षणीया ? इत्याह, शतसप्तानामिति ।—शतसप्तानां

एका परोक्षणीया

या दक्षिणकरचरणविन्यस्ता ॥ ७ ॥

नाडीनां मध्ये चतुरधिका विंशतिः चतुर्विंशतिः, नाड्यः इति एतत्तु धमन्यभिप्रायेणोक्तं, धमनीनामेव मुख्यतया चतुर्विंशति त्वात्, यदुक्तं सोश्रुतधमनोव्याकरणशारीरे—“चतुर्विंशति नाभिप्रभवा अभिहिताः” इति । स्फुटा व्यक्ताः, तिष्ठन्तीति तासां चतुरधिकविंशतीनां मध्ये, या एका, “एकैव” इति पादमध्यविन्यासात् तासामेकैव परोक्षणीया” इति च पाठान् नाडी परोक्षणीया ; सा इति यच्छब्दबलात् आयाति, यत्तदे सखन्वात् । सा का ? इत्याह, येति ।—या दक्षिणकरचरणवि दक्षिणकरादारभ्य दक्षिणचरणपर्यन्तं विन्यस्ता सन्निविष्टा बोद्धव्या । “या करचरणविन्यस्ता” इति पाठान्तरम् । दक्षिणप्राधान्यात् पुरुषस्य इत्यवगन्तव्यम् ; स्त्रियास्तु वामकरेत्या वायाति । तदुक्तं दत्तात्रेयेण—

“वामभागे स्त्रिया योज्या नाडी पुंसस्तु दक्षिणे ।

इति प्रोक्तं मया देवि ! सर्वदेहेषु देहिनाम् ॥”

अस्यार्थः ।—स्त्रिया वामभागे, पुंसस्तु दक्षिणभागे नाडी योज्या णीयत्वेन ग्राह्या इत्यर्थः । स्त्रीपुंसयोरेवं परोक्षामेदस्तु—“ति देहिनां नाभिदेशे” इत्यादि वक्ष्यमाणश्लोकप्रदर्शितकूर्मभावसि नैवावगन्तव्यः ; तथा चोक्तं दत्तात्रेयेण—“स्त्रीणामूहमुखः कूर्म पुनरधोमुखः । अतः कूर्मव्यतिक्रान्तात् सर्वत्रैष व्यतिक्रमः ॥ दक्षिणे पुंसां या च नाडी विचक्षणीः । कूर्मभेदेन वामाङ्गं सैवावलोक्यते ॥” इति । नपुंसकस्य तु स्त्रीपुंसयोरन्यथा प्रकाशमपेक्ष्य परोक्षा कार्या । यदि स्त्रीनपुंसकं भवेत्, तदा पुंनपुंसकश्चेत् दक्षिणे परोक्षा कर्तव्या इत्यर्थः । केचित्तु—नाडी स्त्रीवानामिति कृत्वा समाचरेत्” इति पठन्ति । सा

तिर्य्यक्कूर्मो देहिनां नाभिदेशे
वामे वक्ष्णं तस्य पुच्छञ्च याम्ये ।

स्यात् ? साम्यन्तु न स्यात् । कृत्त्रिमस्य नपुंसकस्य तु (खोजा) प्रकृतिमास्थाय परीक्षा कार्थ्येति विशेषः । चरणस्य कस्मिन् स्थाने नाडो परीक्षणीया ? अत्र अभिज्ञानः सुपदेशः कथ्यते ।—दक्षिण-पादस्य वामग्रन्थिपश्चात्पार्श्वगता, वामस्य तु पादस्य दक्षिणग्रन्थि-पश्चात्पार्श्वगता नाडो परीक्ष्या । तेन पादस्थानात्पञ्चपञ्चभ्यो नाडोभ्यः द्वयं नाडो पृथक् । करस्था तु कथयिष्यते, करगतनाडो-परीक्षणन्तु प्रायिकत्वेन सर्वैरेव विशेषेण प्रदर्शितम् ; स्थानान्तरस्था अन्या अपि धमन्यः कतिपयाः परीक्षणीयाः । तथा च—“नाडोऽष्टौ पाणिपात्कण्ठनासोपान्तेषु याः स्थिताः । तासु जीवस्य सञ्चारं प्रयत्नेन निबोधयेत् ॥ आगन्तुकं ज्वरं तृष्णाम् आयासं मैथुनक्रमम् । भयं शोकञ्च कोपञ्च कण्ठनाडो निदर्शयेत् ॥ मरणं जीवनं कामं कण्ठरोगं शिरोरुजाम् । श्रवणाऽऽननजान् रोगान् नासानाडो निदर्शयेत्” ॥ इति । अन्तिमक्षणे आतुरावस्थादिकमवेक्ष्य पाणिपादादिषु स्थितेभ्यो नाडोषुकेभ्यः स्थानान्तरस्था अन्या अपि कति नाड्यः परीक्ष्याः, तथा च अन्ये—“पाणिपात्कण्ठनासाक्षिकर्णजिह्वान्तमेदुगाः । वाम-दक्षिणतो लक्ष्याः षोडश प्राणबोधने ॥” इत्याहुः । अतः “सव्येन” इत्यादिना वक्ष्यमाणप्रकारेण रोगधारणार्थं वातादीनां गतिज्ञानार्थञ्च लक्षणीयां नाड्य इति दिक् । आर्या वृत्तम् ॥ ७ ॥

“चतुरधिका विंशतिः स्फुटाः” इति यदुक्तं, तदेव विवरीतुं तासा-मवस्थानप्रकारं ह्यभ्यामाह, तिर्य्यगिति ।—देहिनां प्राणिनां, नाभि-देशे नाभिस्थले, तिर्य्यक् वक्रभावेण, वामपार्श्वतो दक्षिणपार्श्ववधि स्त्रीणामूर्ध्वमुखं पुंसाञ्च अधोमुखं शायितभावेनेत्यर्थः, “स्त्रीणामूर्ध्वमुखः कूर्मः पुंसां पुनरधोमुखः” इति दत्तात्रेयानुशासनात् कूर्मः कच्छपः, शिरामय इति यावत्, “शिरामिरावृता नाभिश्चक्रनाभिरिवारकैः” इति

ऊर्ध्वं भागे हस्तपादौ च वामौ

तस्याधस्तात् संस्थितौ दक्षिणौ तौ ॥ ८ ॥

वक्त्रे नाडीद्वयं तस्य पुच्छे नाडीद्वयं तथा ।

पञ्च पञ्च करे पादे वामदक्षिणभागयोः ॥ ९ ॥

वातं पित्तं कफं दृढं सन्निपातं रसं त्वष्टक् ।

साध्यासाध्यविवेकञ्च सर्वं नाडी प्रकाशयेत् ॥ १० ॥

सुश्रुतदर्शनात् ; तद्वदवयवविशिष्टं नाडीचक्रम्, अस्तीति शेषः, तस्य कूर्मावयवविशिष्टस्य नाडीचक्रस्य, वक्त्रं मुखं, वामे वामपार्श्वं, नामेरिति शेषः, याम्ये दक्षिणपार्श्वं, अत्रापि नामेरेवेति शेषः बोद्धव्यः, पुच्छं लाङ्गुलमिति, ऊर्ध्वं भागे नामेरूर्ध्वदेशे, वामौ हस्तपादौ, एतत्तु ऊर्ध्वमुखकूर्मस्य हृदयाभिमुखम् अधोमुखकूर्मस्य पृष्ठाभिमुखमित्यवगन्तव्यम्, (समासविधेरनित्यत्वात् प्राण्यङ्गत्वेऽपि एकवद्भावाभावः ; एवं सर्वत्र ।) तस्य कूर्मस्य, दक्षिणौ तौ हस्तपादौ, अधस्तात् नामेः निम्नभागे, एतत्तु ऊर्ध्वमुखस्य पृष्ठाभिमुखमधोमुखस्य हृदयाभिमुखमवगन्तव्यम् ; संस्थितौ ! शालिनी वृत्तं, “मात् तौ गौ चेच्छालिनी वेदलोकैः” इति लक्षणात् ॥ ८ ॥

वक्त्र इति ।—तस्य कूर्मस्य, वक्त्रे मुखे, नाडीद्वयं, तथा पुच्छे लाङ्गुले च, नाडीद्वयं, वामदक्षिणभागयोः करे हस्ते, पादे चरणे च, वामे करे पादे दक्षिणे करे पादे चेत्यर्थः, पञ्च पञ्च संख्यया, एवं समुदायेन चतुर्विंशतिः इति बोद्धव्यम् ; नाड्यः सन्ति इति शेषः ॥ ९ ॥

वातादिषु दोषेषु रसादिषु धातुषु तथा विविधाहाराचारादिषु च रोगहेतुषु कतमं हेतुमाश्रित्य व्याधिर्जातः इति संशयनिवारणं नाडी-परीक्षाद्वारैव भवतीत्याह वातमिति ।—वातं पित्तं कफं पृथक् पृथक् वातादिदोषत्रयम्, एषां त्रयस्थानवृद्धिरूपं गतित्रयमिति यावत्, एवमुक्त-रत्रापि सर्वत्रावगन्तव्यम् ; दृढं द्विदोषं, वातपित्तं वातकफं कफपित्तञ्च,

सव्येन रोगधृतिकूर्परभागभाजा-

ऽऽपौड्याथ दक्षिणकराङ्गुलिकात्रयेण ।

सन्निपातं त्रिदोषं, मिलितवातपित्तकफमित्यर्थः, रसं रसाधिक्यम्, असृक् रक्तं, रक्ताधिक्यमित्यर्थः, तुशब्दात् कामक्रोधादिरूपमागन्तुहेतुं मांसक्षीरगुडाद्याहाररूपं हेत्वन्तरञ्च, (“रसं त्वसृक्” इत्यत्र “तथैव च” इति पाठान्तरम् ।) साध्यासाध्यविवेकञ्च, चकारोऽत्र समुच्चये, तेन, एतत् सर्वं, तथा ; एतत्कृतविकाराणां साध्यासाध्यविवेकञ्च सन्निपातस्य प्रायेणासाध्यत्वात् अत्र सन्निपातग्रहणं कृत्वाऽपि पुनः साध्यासाध्यविवेकमिति ग्रहणेन सामान्यतः सन्निपातजमिति, सन्निपातशब्देन तथा विशेषतः साध्यमसाध्यं वा इति साध्यासाध्यपदेन बोधयति, सर्वम् उक्तमेतत्, उक्तादन्यच्च गुल्मक्षयाजौर्णग्रहण्यादिरोगसमूहमित्यर्थः, नाडौ प्रकाशयेत् प्रबोधयेत् ॥ १० ॥

“एका परीक्षणीया या दक्षिणकरचरणविन्यस्ता” इत्युक्तं, तत्र करस्य कुत्र कथं वा सा परीक्षणीया ? इत्याह, सव्येनेति ।—रोगधृतिकूर्परभागभाजा, रोगस्य गदस्य धृतिधारणं ज्ञानमिति यावत् यत्र, रोगज्ञानाय मणिवन्धस्थनाडौपरीक्षणात् प्रागेव तलस्थायाः नाड्या आपौडिनात् तस्य तथात्वम्, एतेन पौडिनहेतुरप्युक्तः, स चासौ कूर्परः कफोणिः, बाहुप्रकोष्ठयोर्मध्यस्थग्रन्थिविशेष इति यावत्, रोगधृतिकूर्परस्तस्य भागः अंशविशेषः, स च भागः प्रसारितोत्तानीकृतस्य आतुरदक्षिणहस्तस्य यत्र नाडौ पोष्कुर्यते, तं भजते इति रोगधृतिकूर्परभागभाक्, तेन रोगधृतिकूर्परभागभाजा ; यद्वा—रोगाणां धृत्यै धारणाय, यथायथं निर्णययेत्यर्थः, कूर्परभागभाजा कफोणिदेशस्थितेन, सव्येन वामेन, करेणेति शेषः, आपौडा पौडयित्वा, कूर्परस्थां नाडौमिति शेषः, आपौडा इति ल्यपा आपौडिनस्य दीर्घकालस्थायित्वाभावो बोद्धव्यः, किन्तु परीक्षाकालेऽपि तत्रैव हस्तस्थापनं भावश्यकमिति

अङ्गुष्ठमूलमधि पश्चिमभागमध्ये

नाडीं प्रभञ्जनगतिं सततं परीक्षेत् ॥११॥

सूचते । आतुरस्य दक्षिणहस्तकूर्पराधःप्रदेशे स्पर्शकौयवामहस्तं दत्त्वा तन्मध्यगतनाडीं किञ्चित् पीडयित्वा, “रोगाणां वातादिपिण्डवायूनां धारणं यथा स्यात् तथा आपीडा” इति कश्चित् । अत्र “साचिष्टति” इति प्राचीनसम्प्रदायवृत्तपाठान्तरं साधु ; अस्मिन् पक्षे साचि वक्रभावेण घृतिः धारणम्, अवस्थापनमित्यर्थः, यस्य तादृशः यः कूर्परः इत्येवं योजनीयः, एतेन किञ्चित्तिर्यग्भावेन करस्थापनमवबुध्यते, तथात्वे परीक्षायाः सौकर्यं भवति, इदानीमपि आतुरस्य नाडीपरीक्षाकाले तथैव तद्वस्तुधारणं व्यवहारप्रसिद्धम् । एतच्चापीडनं दोषाणां पौर्वापर्यबोधार्थम् । अथेत्यापीडनानन्तरं परीक्षा, न तु परीक्षाकालेऽपि आपीडनस्थितिः, इति अथशब्देन द्योत्यते । दक्षिणकरस्य अङ्गुलिकात्रयेण दक्षिणेति प्रायिकं, स्वपरीक्षायामन्यथादर्शनात्, त्रयेणेति योग्यतया तर्जनीमध्यमाऽनामिकानां ग्रहणम् । वैद्यः निजदक्षिणहस्तस्य तर्जनीमध्यमाऽनामिकाङ्गुलिकात्रयेणेत्यर्थः, अङ्गुष्ठस्य मूलं क्षुद्रग्रन्थिप्रान्तभागम् अधि अधिकृत्य, आरभ्येत्यर्थः, पश्चिमभागमध्ये पश्चिमः पश्चाद्वर्ती यो भागः अंशः अङ्गुष्ठस्याधोभाग इत्यर्थः, तस्य मध्ये मध्यस्थाने, अङ्गुलिद्वयपरिमितमूले इत्यर्थः । प्रकीष्टान्ते मणिवन्धेऽङ्गुलिद्वयपरिमितस्थाने इत्यर्थः, वक्ष्यते च—“अङ्गुष्ठस्य तु मूले या सा नाडी जीवसाक्षिणी । तस्या गतिवशाद्विद्यात् सुखं दुःखञ्च रोगिणाम् ॥” इति । तथा अन्यत्राप्युक्तं—“हस्तयोश्च प्रकीष्टान्ते मणिवन्धेऽङ्गुलीद्वयम् । पादयोर्नाडिकास्थानं गुल्फस्याधोऽङ्गुलिद्वयम् ॥ कर्णमूलेऽङ्गुलिद्वन्द्वं नासामूलेऽङ्गुलिद्वयम् । एवमप्यङ्गुलिद्वन्द्वमग्रतः कर्णरन्ध्रयोः ॥” इति । अत्राङ्गुलिशब्देन सकणिशः (सशूकः) एकयवः । उक्तञ्च—“सकणिशयव एकस्तत्प्रमाणाऽङ्गुलिः स्यात् तदुभयमितसन्नयेव नाडीप्रचारः । न भवति यदि तस्मिन् गेहिनी गेहमध्ये कथमिव गृहमेधौ तत्र

परीक्षायाः कालरौतौ ।

प्रातः कृतसमाचारः कृताचारपरिग्रहम् ।

मुखासौनः मुखासौनं परीक्षार्थमुपाचरेत् ॥१२॥

जीवस्तदा स्यात् ॥ १” इति । केचित् तु अङ्गुष्ठमूलमिति आपीडा इति क्रियायाः कर्मपदमिति वदन्ति, तदसत्, अङ्गुष्ठमूलपीडनेन नाडी-गतिज्ञानासम्भवात् । प्रभञ्जनगतिं प्रभञ्जनस्य वायोर्गतिः गमनं स्पन्दनमित्यर्थः यत्र तां, यद्वा—प्रभञ्जनेन गतिः यस्याः तां तादृशीम्, एतेनैवं बोधयति—यत् पित्तश्लेष्मणोः गतिशक्त्यभावात् वायुगतिमत्त्वम्, अत एव परीक्षणे नाडान्तरनिरासः, उक्तञ्च—“पित्तं पङ्क्तुः कफः पङ्क्तुः पङ्क्तुवो मलधातवः । वायुना यत्र नीयन्ते तत्र वर्षन्ति मेघवत् ॥” इति । वातप्रेरितयोर्गतिर्नान्यथेत्यर्थः । नाडीं सततमिति सुखदशाया-मपि, तच्च उत्तरकाले रोगनिर्णयसौकर्यार्थं, यदुक्तं—“भाविरोगाव-बोधाय सुखनाडीपरीक्षणम्” । अन्यत्राप्युक्तं—“स्पर्शनादिभिरभ्या-सात् नाडीज्ञो जायते भिषक् । तस्मात् परामृशेत् नाडीं स्वस्थाना-मपि देहिनाम् ॥” परीक्षेत्—स्पर्शनाऽऽदिना बुध्येतेत्यर्थः, वैद्य इति शेषः । परीक्षाप्रकारश्चानुक्तः दर्श्यते तन्त्रान्तरात्, तथा च—“स्पर्शनात् पीडनात् घातात् वेधनात् मर्दनादपि । तासु जीवस्य सञ्चारं प्रयत्नेन विशोधयेत् ॥” इति । अत्र अपिशब्दः खेदात् दाहश्च इत्यर्थं बोधयति । अन्यत्राप्युक्तं—“दर्शनात् स्पर्शनात् प्रश्नात् परीक्षा त्रिविधा मता । वयोवर्णशरीराणामिन्द्रियाणाञ्च दर्शनात् ॥” “नाडी प्रभञ्जनगतिः सततं परीक्ष्या” इति पाठान्तरम् । वसन्ततिलकं वृत्तम् ॥ ११ ॥

परीक्षाकालमाह, प्रातरिति ।—प्रातः प्रातःकाले, अत्र प्रातरिति पदं प्रायिकत्वाभिप्रायेण प्रशस्ततया चोक्तं, स्वस्थस्यापि मध्याह्ने उष्ण-तायाः सायाह्ने धावमानतायाश्च उल्लेखदर्शनात् कदाचित् ज्वरभ्रान्तिः स्यात् इति शङ्कापरिहाराय तथा रात्रिकालिकविश्रामेण उभयोरेव मनसोः प्रसन्नतया नाद्याश्च स्निग्धमयत्वात् प्रातरेव परीक्षायाः उचितः

तैलाभ्यङ्गे च सुप्ते च तथा च भोजनान्तरे ।

तथा न ज्ञायते नाडौ यथा दुर्गतमा नदी ॥१३॥

काल इति । कृतसमाचारः कृतः सम्पन्नः समाचारः सम्यक्प्रकारेण शौचाचमनादिप्रातःकृत्यं येन तथोक्तः, सुखासीनः परीक्षार्थिनः समोपे सुखोपविष्टः, न तु ऊर्ध्वजान्वादिभावेनोपविष्टः सोढेगो वा, भिषक् इति शेषः, कृताऽऽचारपरिग्रहं कृतः सम्पन्नः आचारस्य सलोत्सर्गादिरूपप्राभातिकनित्यानुष्ठानस्य परिग्रहः स्वीकारः येन तथोक्तं, सुखासीनं सुखोपविष्टम् उल्लिखितदिशा भिषक्सविधे समासीनं, नाडौपरीक्षार्थिनमिति शेषः, परीक्षार्थं वातपित्तकफानां न्यूनाऽऽधिक्य-साम्यविवेचनार्थम्, उपाचरेत् संस्पृशेत् ॥ १२ ॥

परीक्षायामनुपयोगिकालमाह, तैलाभ्यङ्ग इति ।—तैलाभ्यङ्गे तैलशब्दोऽत्र स्नेहमात्रमुपलक्षयति, “तिलादिस्निग्धवस्तूनां स्नेहस्तैल-मुदाहृतम्” इति भावप्रकाशात् यथा सार्षपादिस्नेहे स्नेहशब्दव्यवहारः, तथा स्निग्धत्वगुणसाधर्म्यात् घृतवसामज्जस्वपि, अतः सर्वस्नेहपरोऽत्र तैलशब्दः, तेनाभ्यङ्गे अक्षणे घृततैलवसाऽऽदिमर्दने, अत्र तु अभ्यङ्गशब्दः सामान्यतया सर्वाङ्गेषु नित्यमर्दनार्थे लक्षितः, न तु “मूर्द्ध्नि दत्तं यदा तैलं भवेत् सर्वाङ्गसङ्गतम् । स्रोतोभिस्तरपयेत् बाह्व स चाभ्यङ्ग उदाहृतः ॥” इति विशेषाभ्यङ्गार्थे । सुप्ते निद्राकाले, “सुप्ते” इत्यत्र “स्वप्ने” तथा “प्रसुप्ते” इति पाठान्तरद्वयम् । तथा भोजनान्तरे भोजनमध्यसमये, चकारात् भोजनावसाने, अतिशयदुःखेन गम्यते इति दुर्गतमा अति-गभीरत्वेन दुर्ज्ञेया, नदी यथा, न ज्ञायते तदभ्यन्तरस्थं वस्तुजातं सुस्पष्टं ज्ञातुं न शक्यते, नाडौ अपि तथा याथार्थ्येन, न ज्ञायते न अनुभूयते, स्वाभाविकावस्थातः विकृतत्वादिति भावः । अत्र चकारत्वं प्रत्ये-कशः प्राधान्यद्योतनपरम् । तदुक्तं—“सद्यःस्नातस्य भुक्तस्य क्षुत्तृणा-ऽऽतपसेविनः । व्यायामक्लान्तदेहस्य सम्यग्नाडौ न बुध्यते ॥” इति ॥१३॥

अङ्गुष्ठस्य तु मूले या सा नाडौ जीवसाक्षिणी ।
तस्या गतिवशाद्विद्यात् सुखं दुःखञ्च रोगिणाम् ॥ १४
नाडौपर्यायः ।

स्नायुर्नाडौ वसा हिंसा धमनौ धामनौ धरा ।
तन्तुको जीवितज्ञा च शिरापर्यायवाचिकाः ॥ १५ ॥
अङ्गुलित्रयेण त्रिविधधातुज्ञानविधिः ।
आदौ च वहते वातो मध्ये पित्तं तथैव च ।

“अङ्गुष्ठमूलमधि पश्चिमभागमध्ये” इति प्रागुक्तं शिष्यावबोधदाढ्याय प्रकारान्तरेण पुनरप्याह, अङ्गुष्ठस्येति ।—अङ्गुष्ठः वृद्धासंज्ञितः, तस्य मूले अधोभागे, क्षुद्रग्रन्थिप्रान्तादङ्गुलिद्वयपरिमितस्थाने इत्यर्थः, भिषजः तर्जनीनिवेशस्थाने इति यावत्, या नाडौ, सा जीवसाक्षिणी, जीवस्य जीवनस्य साक्षिणी साक्षिस्वरूपा प्रत्ययकारिणी, प्राणानां सत्ताज्ञापनोत्थः । तस्या एव गतिवशात् स्पन्दनवशात् रोगिणाम् आतुराणां, रोगिणामित्युपलक्षणां, तेन सुस्थानामपि, सुखं दुःखं वा विद्यात् जानीयात् ॥ १४ ॥

नाडौपर्यायमाह, स्नायुरित्यादि ।—दश नामानि । स्पष्टार्थम् ॥ १५ ॥
वातादौनां साहजिकौ गतिमाह, आदाविति ।—आदौ कफोणि-
निपीडनानन्तरं परीक्षणीयनाडौस्पर्शनक्षणे एव, न तु तर्जनी-
निवेशस्थाने, न वा “अन्ते प्रभञ्जनो ज्ञेयः” इति कस्यचिदुक्तिवशात्
अनामिकासन्निवेशस्थाने, स्थानभेदस्य कुत्राप्यनुज्ञेयात्, वक्ष्यमाण-
गतिभेदोद्देशे स्थानभेदानुपपत्तेः, तथा “न हि वातं शिराः काश्चित्
न पित्तं केवलं तथा । श्लेष्माणं वा वहत्येता अतः सर्ववृद्धाः स्मृताः ॥
प्रदुष्टानां हि दोषाणामुच्छ्रितानां प्रधावताम् । ध्रुवमुन्मार्गगमनमतः
सर्ववृद्धाः स्मृताः ॥” इति सौश्रुतशिरावर्णनविभक्तिशारीरवचनाभ्यां
सर्वासां शिराणां सर्ववृद्धत्वोक्त्या केवलवातवृद्धनाद्या, अयौक्तिकत्वात्

अन्ते च वहते श्लेष्मा नाडिकात्रयलक्षणम् ॥ १६ ॥

अनुभवाभावाच्च । वातो वायुः वहते सन्दते, मध्ये द्वितीयस्पर्शनक्षणे पित्तं वहते इति पूर्वतो योजनीयं, तथा अन्ते स्पर्शनस्य तृतीयक्षणे श्लेष्मा वहते इति पूर्ववदुच्यते ; नाडिकात्रयस्य इति लक्षणं ज्ञेयम् । अत्रैवं ज्ञातव्यं,—वायोर्गतिमत्त्वात् सर्वदोषप्राधान्यात् वक्रगतित्वाच्च अङ्गुलिनिपीडनक्षणे एव तस्यानुभूतिः, पित्तकफयोः पङ्क्त्येन तदुपजीव्यत्वात् तदनन्तरमनुभूतिः, तत्रापि पित्तस्य उष्णतया चापल्येन कफापेक्षया प्राधान्याच्च द्वितीयनिपीडनक्षणे तस्यामेव नाड्यामनुभूतिः, कफस्य च शीततया मान्द्येन, चिरकारितया च पूर्वोक्तायामेकस्यामेव नाड्यां सर्वपञ्चादनुभूतिर्जायते । एतेन एतदुक्तं भवति,—प्रथमनिपीडने अङ्गुलीत्रये य आघातः तेन वायुः ज्ञेयः, द्वितीयपीडने एव पित्तं, तृतीये च श्लेष्मा बोद्धव्य इति । यत्तु कस्यचित् वचनमाश्रित्य भावमिश्रेण “वातेऽधिके भवेन्नाडौ प्रव्यक्ता तर्जनीतले । पित्ते व्यक्ता मध्यमायां तृतीयाङ्गुलिगा कफे ॥” इत्युक्तं, तत्तु अरुन्धतीदर्शनन्यायेन प्रथमशिक्षार्थिनां सुकुमारमतीनां शिष्याणां सुखबोधार्थम्, अनन्तरमेव तेनैव “वहेत् वक्रञ्च मन्दञ्च वातश्लेष्माधिके ततः” इत्यादिवचनमुपजीव्य गतिभेदस्यापि स्वीकृतत्वात् । किंवा स्वभाव एव एष यत्—एकस्यामेव नाड्यां तर्जनौनिवेशस्थले वायोः, मध्यमायां पित्तस्य, अनामायाञ्च कफस्यानुभूतिरिति । केचित् तु तर्जनीमध्यमाऽनामिकाभिर्निपीडने तर्जन्यामेव आघातस्य प्रथमत्वं, मध्यमायां द्वितीयत्वं, अनामिकायां तृतीयत्वं मन्यमानाः, केचित् तु अनामिकामारभ्य तर्जन्यन्तम् आदिमध्यान्ताघातत्वं कथयन्तः वायादीनां गतिविशेषमवगमयन्ति, तदुभयमपि न विचारसहम् । स्थानभेदेन वातादीनां गतिरनुभूयते इति कथनाभावात् वातादिगतिनिरूपणप्रस्तावे स्थानभेदस्यानिर्देशात् पृथगाङ्गुलिविवेक्षेन च पृथग्दोषाणामनुभवविरहाच्च ॥ १६ ॥

दोषलक्षणज्ञानम् ।

वाताधिका वहते मध्ये त्वग्रे वहति पित्तला ।

अन्ते च वहते श्लेष्मा मिश्रिते मिश्रलक्षणा ॥ १७ ॥

आदौ च वहते पित्तं मध्ये श्लेष्मा तथैव च ।

रोगाणामसाध्यकाले तत्तद्दोषस्य उल्लङ्घनायां वा नाडीलक्षणमाह, वाताधिकेति ।—वाताधिका वातोल्बणा नाडी, मध्ये द्वितीयनिपौडने-
क्षणे, तर्जन्यनामिकयोर्मध्ये वा वहते । अग्रे प्रथमनिपौडने, अङ्गुष्ठ-
मूले वा पित्तला पित्तोल्बणा, अन्ते अनामिकायां वा चरमनिपौडने,
श्लेष्मा कफोल्बणा इत्यर्थः, वहते । मिश्रिते द्विदोषोल्बणे सन्निपाते
षा, मिश्रलक्षणा सती, वहते इति शेषः । वचनमिदं पित्तोल्बण-
वातमध्यहैनकफसन्निपातपरत्वेनावधातव्यम् । अत्र उल्लङ्घस्य पित्तस्य
प्रथममभिधानस्योचित्येऽपि यत् पञ्चादभिधानं, तत्तु वातः पित्तं
कफः इति सन्निवेशक्रमस्य सर्वशास्त्रनियमितत्वादिति । श्लोकोऽयं
पुस्तकान्तरे अदृष्टत्वात् प्रक्षिप्त इति बहूनां मतम् ॥ १७ ॥

आदाविति ।—पित्तमादौ वहते, मध्ये श्लेष्मा, अन्ते प्रभञ्जनो ज्ञेय
इति सुगमम् । एतद्वचनममूलकं,—पित्तस्य मध्ये सर्वलिखितत्वात्
सुस्थस्य तथा अनुभवाच्च कफस्य च मध्ये असङ्गतत्वाच्च । असाध्य-
तायामपि “पूर्वं पित्तगतिं प्रभञ्जनगतिं श्लेष्माणमाविधत्तौम्” इत्या-
द्युक्तेश्च । शङ्करसेनोक्तं, यथा—“अन्ते प्रभञ्जनो ज्ञेयः सर्वशास्त्र-
विशारदैः” इति तदमूलं, पित्तस्य सर्वत्रैव मध्यत्वेनाभिहितत्वात्,
स्वस्थस्य तथा अनुभवाच्च । असाध्यतायां पूर्वं पित्तगतिरित्यस्य लिखित-
त्वाच्च, समूलत्वेऽपि असाध्यतादोषावेशपरं पित्तकालपरं वा ‘यदा यं
धातुमाप्नोति’ इत्याद्युक्तेरिति केचित् । अत्र समूलत्वे तु असाध्यतादोषा-
ऽऽविष्टपरमिति शङ्करसेनोक्तः कश्चिदेवं व्याचकार ।—“यदा विकृति-
विषमसमवेतवातप्रेरितो पित्तश्लेष्माणो स्वाश्रयपरित्यागिनो भवतस्तदा
स्वस्थानं परिहृत्य गतिं कुरुत इति । दोषाविष्टमेवोक्तम् । अत्र दोषशब्दो

अन्ते प्रभञ्जनो ज्ञेयः सर्वशास्त्रविशारदैः ॥ १८ ॥

स्वस्था नाडी ।

भूलता-भुजगप्राया स्वच्छा स्वास्थामयी शिरा ।

वायुमाहेति शङ्करसेनाभिप्रायः । आदौ तर्जनीनिवेशस्थले, मध्ये कफोणिपौडनमपेक्ष्य अर्थात् अनामिकानिवेशस्थले, अन्ते उपविष्टा अर्थात् मध्यमानिवेशस्थले यथाक्रमम् पित्तकफवाता वहन्ति ।” यद् “वाताधिका भवेदग्रे मध्ये श्लेष्माधिका भवेत् । अन्ते पित्ताधिका नाडी सन्निपातं त्रिलक्षणा ॥” इति केनचिदुक्तं, तदपि अमूलकमेव, समूलकत्वे तु वातोल्बणकफमध्यपित्तक्षौणसन्निपातपरत्वेन योजयितव्यम् । यत्तु “आदौ च वहते श्लेष्मा मध्ये पित्तं तथैव च । अन्ते प्रभञ्जनो ज्ञेयः—” इत्यादि केनचित् पठितं, तत्तु पूर्वाह्नमध्याह्नापराह्णरूपकालत्रये कफपित्तवायूनां प्रकोपं लक्ष्योक्त्येति मन्तव्यम् ; यदुक्तं सौश्रुतसूत्रे व्रणप्रश्नाध्याये—“स (कफः) शीतैः शीतकाले च वसन्ते च विशेषतः । पूर्वाह्णे च प्रदोषे च भुक्तमात्रे प्रकुप्यति ॥ तत् (पित्तम्) उष्णैरुष्णकाले च मेघान्ते च विशेषतः । मध्याह्ने चार्द्धरात्रे च जीर्णैर्यत्ने च कुप्यति ॥ स (वातः) शीताद्भ्रमप्रवातेषु घर्मान्ते च विशेषतः । प्रत्यूषस्य पराह्णे तु जीर्णैर्यत्ने च प्रकुप्यति ॥” इति । एतच्च वातादीनां व्याख्यानं स्थानविशेषस्य यदुक्तं, तत्तु सर्वसम्मतं, गतिविशेषस्य सर्वसम्मतत्वात् । अतः शङ्करसेनेन व्याख्यातं स्थानविशेषस्य कुलाप्यवक्ष्यमाणत्वादिति ॥ १८ ॥

इदानीं व्याधितनाडीज्ञानस्य सुखितनाडीज्ञानापेक्षितत्वात् सुखितनाडीज्ञानमाह, भूलतेत्यादि ।—भूलता किञ्चुलुकः, भुजगः सर्पः, तयोरिव प्रायः प्रकर्षेण गमनं यस्याः सा भूलताभुजगप्राया, तयोरिव धीरगामिनीत्यर्थः, “भूलतागमनप्राया” इति पाठे,—भूलतेव गमनं प्रायेण बाहुल्येन यस्याः सा । स्वच्छा परितो जाड्यरहिता । “स्वस्था” इति पाठे,—स्वस्था प्रकृतिस्था, प्रातः स्निग्धमयी, मध्याह्ने ओष्णमयी,

सुखितस्य स्थिरा ज्ञेया तथा बलवती मता ॥ १९ ॥

प्रातः स्निग्धमयी नाडी मध्याह्नेऽप्युष्णतान्विता ।

सायाह्ने धावमाना च चिराद्भोगविवर्जिता ॥ २० ॥

नाड्या वातादि-ज्ञानम् ।

वातादक्रगता नाडी चपला पित्तवाहिनी ।

सायं धावमानेत्यादिगुणविशिष्टेत्यर्थः, शिरा नाडी स्वास्थ्यमयी स्वास्थ्यव्यञ्जिका । सुखितस्य अरोगस्य “सुखसंज्ञकमारोग्यम्” इति चरकदर्शनात्, “सुखिनस्तु” इति पाठान्तरम् । स्थिरा मन्दगमना, बलवती स्थौल्ये सत्यपि जाड्यरहिता । सुखशब्दोऽत्र अरोगार्थकतया सुखसामान्यपरः, न तु अतिसुखपरः, तेन “भुक्तस्य वान्तस्य च मेदुरस्य निद्रारतस्यापि तथा रिरंसोः । कफाऽऽकुलस्यातिमुखे रतस्य स्थौल्यं दधाना शिथिलं प्रयाति ॥” इति रामराजोक्तवचनेन अतिसुखे रतस्य नाडी स्थौल्यं विभ्रती किञ्चिच्छिथिलरूपेण वहतीति दृश्यते, तस्य नात्रावसरः, सुखितस्य स्थौल्ये सत्यपि जाड्याभावः दाढ्यश्च एतावदेव सुखितातिमुखभोगिनोर्भेदः इति ॥ १९ ॥

सुखाया एव नाड्याः प्रातरादिकालभेदेन गतिविशेषमाह, प्रातरिति ।—सुगमम् । चिरात् अतीतम् अनागतञ्च दौर्घं कालं व्याप्य इत्यर्थः, यदुक्तं शङ्करसेनेन—“चिरादिति अतीतानागतयोर्द्वयोरप्युक्तिः । अवान्तरभेदस्तु स्वल्पकालबहुकालव्यापकगतिभेदात् । एतच्च पथ्या-शिनामेव” । अयमलाशयः,—यस्य बहुदिनं रोगो नाभूत् वा अधिक-दिनमध्ये रोगो न भविष्यति, तस्य नाडी प्रातःकाले स्निग्धमयी, मध्याह्ने उष्णताऽन्विता उष्णतायुक्ता, सायाह्नेऽपराह्णे धावमाना चञ्चला, इत्येवंक्रमेण अधिककालं वहति, स्वल्पकालमुक्तक्रमेण सन्दते चैत्, तदा स्वल्पकालं रोगो नाजनि जनिष्यते च स्वल्पेनैव कालान्तरेण इति ॥ २० ॥

वातादियुक्तायाः नाड्याः साहजिकौ गतिमाह, वातादिति ।—

स्थिरा स्नेष्मवती ज्ञेया मिश्रिते मिश्रिता भवेत्॥२१॥

नाड्या गतिभेदः ।

सर्पजलौकादिगतिं

वदन्ति विबुधाः प्रभञ्जनेन नाडौम् ।

पित्तेन काक-लावक-

भेकादिगतिं विदुः सुधियः ॥२२॥

वातात् नाडौ वक्रं तिरश्चीनं गतं गमनं यस्याः सा तादृशी, वक्रगता, भवतीति शेषः, वायोस्तिर्य्यग्गमनात् वातवाहिनी नाडौ तिरो-
वहतीत्यर्थः । पित्तवाहिनी नाडौ चपला चञ्चला, वङ्गेरुवृन्वल्गनात्
आग्नेयपित्तवाहिनी नाडौ ऊर्ध्वचञ्चला इत्यर्थः । श्लेष्मवती श्लेष्मवाहिनी
नाडौ स्थिरा मन्दगामिनी, ज्ञेया लक्षणीया, जलस्य नीचगमनात्
आप्यश्लेष्मवाहिनी नाडौ अनुल्लङ्घा इत्यर्थः । मिश्रिते द्विदोषत्रिदोष-
सम्मेलने मिश्रचिह्ना द्विदोषगतिविशिष्टा भवेत् । तेन द्विदोषजे
उभयचिह्ना, त्रिदोषजे सर्वलिङ्गेति । वातादीनामेवं स्वाभाविक-
गतित्वात् तेषां प्रकोपकालेऽपि एवमेव गतयो ज्ञातव्या इति । ननु
द्वन्द्वजे सन्निपाते च चपलतास्थिरतयोः विरुद्धधर्मयोरेकत्र समावेशः
कथं सङ्गच्छते इति चेत् ? उच्यते,—चपलतास्थिरतयोः समयभेदेनावि-
रोधः “कदाचिन्मन्दगा नाडौ कदाचिच्छीघ्रगा भवेत्” इत्याद्युक्तेः ॥२१॥

अथ सामान्येन दोषभेदात् नाडोनां गतिविशेषमुक्त्वा इदानीं
शिशिच्छ्णां तद्वक्रतादिज्ञानस्य स्फुटावबोधार्थं दृष्टान्तप्रदर्शनद्वारा विशेष-
गतिमाह, सर्पंति ह्याभ्याम् ।—विबुधाः पण्डिताः, प्रभञ्जनेन कुपित-
वातेन नाडौ सर्पजलौकादिगतिं तद्वद्वतिविशिष्टां, दोलायितगति-
मिति भावः, वदन्ति कथयन्ति । आदिशब्दात् वृश्चिकादिगतिर्बोद्धव्या ;
सर्पादयो यथा शनैः शनैः वक्रभावेण गच्छन्ति, कदाचित् वा दोलायित-
भावेन सर्पन्ति, वातवाहिनी नाडौ अपि तथा गच्छति इत्यर्थः ।

राजहंसमयूराणां पारावत-कपोतयोः ।

कुक्कुटस्य गतिं धत्ते धमनौ कफसंघता ॥ २३ ॥

इन्द्रजा नाडी ।

मुहुः सर्पगतिं नाडीं मुहुर्भेकगतिं तथा ।

पित्तेन कुपितपित्तेन काकादिगतिं काकादिवत् प्लुतगतिमित्यर्थः । अत्र लावकः “लाओया” इति ख्यातः पक्षिविशेषः । सुधियः पण्डिताः विदुः जानन्ति । आदिशब्दात् कुलिङ्गकलविङ्गादिगतिः अनुमन्तव्या । काकादिः यथा गच्छन् गच्छन् क्षणमवस्थाय उत्प्लुत्य उत्प्लुत्य गच्छति, कदाचिद्वा अविच्छिन्नतीव्रवेगेण दीर्घकालं गच्छति, पित्तवाहिनौ नाडी अपि तथा यातीत्यर्थः ॥ २२ ॥

राजहंसेति ।—कफसंघता कुपितकफयुक्ता धमनौ नाडी राजहंस-मयूराणां तथा पारावतकपोतयोः कुक्कुटस्य च गतिं धत्ते । गम्भीर-धीरगतिमित्यर्थः । अत्र कपोतो नाम वेगाधिकः दूरगामो चित्तग्रीवः पारावतविशेषः । राजहंसशब्दोऽत्र गतिसाम्यात् गजवरवराङ्गनादि-गतेरपि ज्ञापक इति मन्तव्यम् । राजहंसादयो यथा सगौरव-धीरपदक्षेपेण धरिणीं नमयन्त इव गच्छन्ति, कफवाहिनौ नाडी अपि तथा गौरवं दधाना अन्तः प्रविशन्तीव वा मन्दं मन्दं गच्छतीत्यर्थः । रामराजस्तु “वातेन नाडीस्फुरणं जलोका-भुजङ्गवद् वृश्चिकवच्च धत्ते । पित्तेन मण्डूककुलिङ्गलाव-गतिप्रतीतिं कुरुतेऽथ नाडी ॥ भुक्तस्य वान्तस्य च भेदुरस्य निद्रारतस्यापि तथा रिरंसोः । कफाऽऽकुलस्याति-सुखे रतस्य स्थौल्यं दधाना शिथिलं प्रयाति ॥” इति यदुक्तवान् तत्तु चयकोपप्रशमनदशाभेदेनेति बोद्धव्यम् ॥ २३ ॥

एकैकदोषजनाडीगतिं पृथक् पृथगुक्ता इन्द्रजनाडीगतिमाह, मुहुरित्यादि त्रिभिः ।—या मुहुर्वारंवारं सर्पगतिं वक्रगतिं, तथा मुहुः भेकगतिं प्लुतगतिं, धत्ते इति शेषः, मनीषिणः पण्डिता एवम्भूतां तां

वातपित्तद्वयोद्भूतां तां वदन्ति मनौषिणः ॥२४॥

भुजगादिगतिं नाडीं राजहंसगतिं तथा ।

वातश्लेष्मसमुद्भूतां भाषन्ते तद्विदो जनाः ॥२५॥

मण्डूकादिगतिं नाडीं मयूरादिगतिं तथा ।

पित्तश्लेष्मसमुद्भूतां प्रवदन्ति विचक्षणाः ॥ २६ ॥

नाडीं वातपित्तद्वयोद्भूतां द्वन्द्वजामित्यर्थः, वदन्ति कथयन्ति । या नाडी पर्यायिण सर्पादिवत् वक्रगतिं तथा भेकादिवत् झुतगतिं धत्ते, तां प्रकुपितवातपित्तलां विद्यादित्यर्थः । सर्पगतिं भेकगतिमित्यत्र आदिशब्दः लुप्तो द्रष्टव्यः, परत्र दर्शनात् ॥ २४ ॥

भुजगेति ।—भुजगादिवद् गतिः संस्थानं यस्यास्तां, तथा राजहंसगतिं नाडीं तद्विदो जना नाडीत्रपण्डिता वातश्लेष्मसमुद्भूतां भाषन्ते कथयन्ति, या नाडी सकृत् भुजगादिवत् गतिं सकृत् राजहंसादिवत् गतिं विभर्त्ति, तां प्रदृष्टवातपित्तजां विद्यादित्यर्थः । राजहंसगतिमित्यत्रापि आदिशब्दः लुप्तः बोद्धव्यः ॥ २५ ॥

मण्डूकेति ।—विचक्षणाः पण्डिता मण्डूकादिगतिं तथा मयूरादिगतिं तद्वद्गतिविशिष्टां नाडीं पित्तश्लेष्मसमुद्भूतां प्रवदन्ति कथयन्ति । भुजगादि-मण्डूकादि-इत्यादौ आदिशब्देन वातस्य पित्तस्य कफस्य च उक्ताभ्यः गतिभ्यः अन्याऽपि वृश्चिककुलिङ्गकलविङ्गगजवराङ्गनादीनाञ्च गतिर्ग्राह्या । शङ्करसेनः आह,—“एवञ्च पौर्वापर्यव्यतिक्रमेणापि कृच्छ्रसाध्यादिचम्” इति । तत्र पौर्वापर्यव्यतिक्रमेणेत्यस्यायमाशयः,—“आदौ च वहते वातो मध्ये पित्तं तथैव च । अन्ते च वहते श्लेष्मा नाडिकात्रयलक्षणम् ॥” इत्येवंक्रमेण यदा नाडी वहते, तदा सुखसाध्यत्वं ज्ञेयम्, एतद्व्यतिक्रमेण कृच्छ्रसाध्यत्वमसाध्यत्वञ्च ज्ञेयमिति ॥ २६ ॥

अन्यच्च ।

सूक्ष्मा शीता स्थिरा नाडौ पित्तश्लेष्मसमुद्भवा ।

कफवातोद्भवा नाडौ सर्पहंसगतिर्भवेत् ॥२७॥

त्रिदोषे नाडौगतिः ।

उरगादिलावकादिहंसादीनाञ्च बिभ्रती गमनम् ।

वातादीनाञ्च समं धमनौ सम्बन्धमाधत्ते ॥२८॥

प्रकारान्तरमाह सूक्ष्मेति ।—पित्तञ्च श्लेष्मा च पित्तश्लेष्माणो, तयोः सम्यक् उद्भवः यस्यां सा पित्तश्लेष्मसमुद्भवा पित्तश्लेष्मसंयुक्ता इत्यर्थः, नाडौ सूक्ष्मा अणुः शीता शैत्यगुणवती, स्थिरा मन्दगतिः भवेदिति परेणान्वयः । अत्र आनेये पित्ते सूक्ष्मता न विरुद्धा, तैजसे हि द्रव्ये सौक्ष्मास्य धर्मस्य विद्यमानत्वात्, तथा च सौश्रुतसूत्रे द्रव्यविशेषविज्ञानीयेऽध्याये—
“उष्णतीक्ष्णसूक्ष्मरूक्षखरलघुविशदं रूपगुणबहुलमौषदमलवणं कटुक-
रसप्रायं विशेषतश्चोर्द्ध्वगतिस्त्रिभावमिति तैजसं, तद्दहनपचनदारण-
तापनप्रकाशनप्रभावर्णकरमिति” अतः नाड्याः सूक्ष्मताऽत्र पित्तकार्य-
त्वेन शैत्यस्थैर्यं च कफकार्यत्वेनानुमन्तव्यम् । अथवा पित्तश्लेष्माणो-
र्द्रवत्वात् सूक्ष्मत्वम्, अथवा सूक्ष्मत्वञ्चाल व्याधिमहिम्ना इति गुरवः ।
एवं कफस्य वातस्य च उद्भवो यस्यां सा नाडौ सर्पस्य हंसस्य च गतिरिव
गतिर्यस्याः तथाविधा इत्यर्थः भवेदिति ॥ २७ ॥

इन्द्रजगतिमुक्ता सन्निपातजां गतिमाह, उरगादीति-सार्द्धपद्य-
व्येन ।—उरगादीनां लावकादीनां हंसादीनां, चः समुच्चयार्थः, गमनं
गतिं बिभ्रती धारयन्ती धमनौ नाडौ वातादीनां वातपित्तकफानां समं
तुल्यं न तु न्यूनातिरिक्तं, सम्बन्धं संयोगक्रमम् आधत्ते, सन्निपाते इति
शेषः । समानतया प्रकुपितत्रिदोषजेषु व्याधिषु धमनौ उरगलावकराज-
हंसादीनां गतिसाम्यम् अन्यनाधिकतया प्रकटयतीत्यर्थः । लक्षणमेतत्—
“हृत्पुण्ड्रकोत्प्लवः षट् सुहृन्निमध्याधिकैश्च षट् । समैश्चैको विकारास्ते

लावतित्तिरिवार्त्ताकगमनं सन्निपाततः ।

कदाचिन्मन्दगा नाडौ कदाचिच्छीघ्रगा भवेत् ।

त्रिदोषप्रभवे रोगे विज्ञेया सा भिषग्वरैः ॥२६॥

असाध्यसन्निपातजा नाडौ ।

मन्दं मन्दं शिथिलशिथिलं व्याकुलं व्याकुलं वा
स्थित्वा स्थित्वा वहति धमनौ याति नाशञ्च सूक्ष्मा ।

सन्निपातास्त्रयोदश ॥” इति त्रयोदशविधेषु सन्निपातेषु समकुपित-
त्रिदोषजाया अवगन्तव्यम् । अत्रेदं वक्तव्यं,—सन्निपाते धमनौ
आदौ उरगादिवत् मध्ये लावकादिवत् अन्ते हंसादिवत् इति पर्याय-
क्रमेण चलति चेत् तदा असाध्यत्वं न ज्ञेयम् ; किन्तु यदि पित्तक्रम-
तया आदौ पित्तगतिः, मध्ये वायुगतिः, अन्ते श्लेष्मगतिः, अथवा
आदौ श्लेष्मगतिः, मध्ये वायुगतिः, अन्ते पित्तगतिः इत्यादि-
विपरीतक्रमेण वहति, तर्हि कृच्छ्रसाध्यत्वम् असाध्यत्वञ्च ज्ञेयं, “पूर्वं
पित्तगतिं प्रभञ्जनगतिम्” इत्यादि वक्ष्यमाणोक्तेः ॥ २८ ॥

लावेति ।—सन्निपाततः त्रिदोषजे रोगे नाडौ, लावः पूर्वोक्तः पचि-
मेदः, तित्तिरः “टिटिर” इति ख्यातः पचिमेदः, वार्त्ताकः “वटर” इति
ख्यातः पचिमेदः, तेषां लावादीनां गमनं, “लावतित्तिरिवार्त्ताक-
गमनम्” इत्यत्र “लावतित्तिरिवार्त्ताकगमनम्” इति पाठान्तरम् ।
धत्ते इति शेषः । या नाडौ कदाचिन्मन्दगा मृदुभावेन गच्छति,
कदाचित् क्षणकालान्तरं शीघ्रगा द्रुतगामिनी भवेत्, एवम्भूता
सा नाडौ भिषग्वरैः चिकित्सकप्रवरैः त्रिदोषप्रभवे रोगे सन्निपाते
विज्ञेया ॥ २९ ॥

सन्निपातासाध्यलक्षणमाह, मन्दमिति ।—सन्निपातात् धमनौ
नाडौ मन्दं मन्दं सुदुर्गुहप्रखरं, मृदुमृदुभावेनेत्यर्थः, शिथिलशिथिलं
खलइतिरूपं, दृढताविवर्जितभावेनेत्यर्थः, व्याकुलं व्याकुलं भीत-

नित्यं स्थानात् खलति पुनरप्यङ्गुलीं संस्पृशेद्वा
भावेरेवं बहुविधविधैः सन्निपातादसाध्या ॥३०॥

अन्यच्च ।

अत्युच्चका स्थिराऽत्यन्तं या चेयं मांसवाहिनी ।

वदितस्ततो गमनं, अतिद्रुतमित्यर्थः, तद् यथा स्यात्तथा ; अत्र सर्वत्र
कदाचिदिति पदमूहनीयम् ; स्थित्वा स्थित्वा विश्रम्य विश्रम्य, पुनः-
पुनरावृत्त्या तत्तद्रूपेणेत्यर्थः, वहति चलति, वा कदाचित् सूक्ष्मा अननु-
भवनीयेव सतीत्यर्थः, नाशम् अदर्शनञ्च याति अननुभवत्वं गच्छति, कदा-
चित् नाद्याः सन्दनमपि नानुभूयते इत्यर्थः, अत्रायं वृद्धोपदेशो ज्ञातव्यः,
—सूक्ष्मा सती नाशं याति, विशेषानुधावनेन यदि कदाचिदनुभूयते,
तदा सूक्ष्मैवानुभूयते इति । तथा स्थानात् खलत्वात् अङ्गुलमूलात्
इति यावत्, नित्यं सर्वदा, पुनःपुनरित्यर्थः, शङ्करसेनस्तु—“नित्यं
प्रायः” इति । खलति अपगच्छति, तत्र सन्दनानुभूतिर्न जायते इत्यर्थः ।
उक्तञ्चान्यत्र—“हन्ति च स्थानविच्युता” इति, “क्रमेण त्यजति स्थानं
या नाड़ी सा च मृत्यवे” इति च । “नित्यं स्थानात् स्फुरति” “नित्यं
किञ्चित् स्फुरति” इति च पाठान्तरद्वयमसाधु । पुनरपि किञ्चित्
विलम्बेनेत्यर्थः, अङ्गुलीम् अङ्गुलमूलमित्यर्थः, संस्पृशेत् अकस्मात् स्फुरेत्,
अङ्गुल्या अनुभूयेत इत्यर्थः । “वा”शब्दोऽत्र पूर्वगत्यपेक्षया बोद्धव्यः ।
“वा” इत्यत्र “या” इति पाठान्तरम् । एवं बहुविधा विविधा विधा
प्रकाराः येषां तैः बहुविधविधैर्नानाप्रकारैर्भावैर्धर्मैः । अत्र वैविध्यबहु-
त्वस्य अत्यन्तविवक्षितत्वात् बहुविधविधैरिति नाधिकपदतादोषः ।
असाध्या, विज्ञेया इति शेषः ॥ ३० ॥

अत्युच्चकेति ।—अत्युच्चका सहजतोऽप्युच्चतरा, पृथगिवोज्ञता इत्यर्थः,
त्वं विदार्य वहिरागन्तुमिवीक्ष्यता इत्यर्थः, “अत्युच्चका” इत्यत्र
“याऽत्युच्चका” “या तूच्चका” “या वा स्थूला” इति पाठान्तरत्रयम् ।

या च सूक्ष्मा च वक्रा च तामसाध्यां

विनिर्दिशेत् ॥ ३१ ॥

अन्यच्च ।

महातापेऽपि शीतत्वं शीतत्वे तापिता शिरा ।

नानाविधगतिर्यस्य तस्य मृत्युर्न संशयः ॥ ३२ ॥

अत्यन्तम् अधिकम् अतिशयमित्यर्थः, स्थिरा निश्चला, कदाचित् प्रणिधाने-
नैव गम्यमानस्यन्दा इत्यर्थः, या च इयं नाडी, इयमिति वैशिष्ट्यबोध-
नाय । मांसेन मांसभक्षणेनैवेत्यर्थः, वहति धारयति, आत्मानं पुष्पाती-
त्यर्थः, मांसवाहिनौ मांसाहारा इव गतिमती मांसभोजनेन यादृग्गति-
र्भवति, तादृग्गतिविशिष्टा इत्यर्थः, “मांसे च लगुड़ाकृतिः” इति
वक्ष्यमाणाया लगुडवदुच्छूनकठिनतया दण्डायमाना इवेति भावः ;
मांसेन समं वहतीति न युक्तं, तद्रूपपरिचायकप्रकारस्यानुक्तत्वात् ।
या च सूक्ष्मा च वक्रा वक्रगामिनौ चेति पृथगेव वाक्यान्तरम् इति ।
तां नाडीम् असाध्यां विनिर्दिशेत् जानीयात् ॥ ३१ ॥

महेति ।—महातापेऽपि शरीरस्योत्तापाधिक्ये सत्यपि, अत्र महत्-
पदेन “प्रकृतिस्थं यदा पित्तं मारुतः श्लेष्मणः क्षये । स्थानादादाय गालेषु
यत्नं यत्नं विसर्पति ॥ तदा तोदश्च दाहश्च तत्र तत्रानवस्थितः ।
गालदेशे भवेत्तस्य श्रमो दौर्बल्यमेव च ॥” इति चरकवचनोक्तः स्वाशया-
ऽऽकृष्टप्रकृतिस्थपित्तजन्यदाहसन्तापनिरासः ; तत्र हि दैहिकसन्तापे
सत्यपि नाद्याः शीतत्वं नारिष्टसूचकमिति । शीतत्वं शिरायाः
शीतलत्वं, तत्रा शरीरस्य शीतत्वे, अत्रापि महेतिपदं सम्बन्धनीयं,
तेन महाशीतत्वे अतिशयशीतलत्वे सत्यपि, शिरा नाडी यदि तापिता
उष्णा भवेदिति शेषः, तथा यस्य दैहिनः, शिरा नानाविधा गतिर्यस्याः
तादृशी नानाविधगतिर्वातपित्तकफहृत्सन्निपातानां गतिविशिष्टा

अन्यच्च ।

त्रिदोषे स्पन्दते नाडौ मृत्युकालेऽपि निश्चला ।

ज्ञेयं सर्वविकारेषु वैद्यैः कुशलकर्मभिः ॥ ३३ ॥

अन्यच्च ।

पूर्वं पित्तगतिं प्रभञ्जनगतिं श्लेष्माणमाबिभ्रतीं

सन्तानममणं मुहुर्विदधतीं चक्राधिरूढामिव ।

इत्यर्थः, भवति इति शेषः, तस्य जनस्य मृत्युः भवतीति शेषः, न संशयः, अत्र संशयो नास्ति, तस्य निश्चयेन मृत्युर्भवति ॥ ३२ ॥

त्रिदोषे इति ।—त्रिदोषे सन्निपाते मृत्युकालेऽपि, अपिशब्दात् मृत्योः प्राक् तु स्पन्दते एव, अत्र न किञ्चित् वक्तव्यमिति गम्यते । निश्चला इत्यत्र अपिशब्दः “स्पन्दते” इति पदसामर्थ्यात् ऊहनीयः, निश्चला अपि बहुक्षणं सर्वथा स्पन्दसामान्याभाववत्पौत्यर्थः नाडौ स्पन्दते स्फुरति, एवं सर्वेषु विकारेषु कुशलकर्मभिः सुनिपुणैः वैद्यैः भिषग्भिः ज्ञेयम् ; अत्रायमाशयः,—मूर्च्छाऽतीसारादिरोगे बहुक्षणं स्पन्दरहिताया अपि नाड्याः हस्तपादादौ खेदाद्युपचारेण स्पन्दोपलब्धिर्जायते, सन्निपाते तु दोषस्वभावात् मृत्योः बहुपूर्व्वेऽपि कदाचिन्निस्पन्दा नाडौ तिष्ठति, क्षणविलम्बेन पुनरपि स्फुरति, इति तु “नित्यं स्थानात् खलति पुनरप्यङ्गुलीं संस्पृशेद् या” इत्यत्र व्यक्तीकृतं, किन्तु मृत्युकालेऽपि तथाविधा निश्चला नाडौ खेदादिं विनाऽपि सकृत् स्फुरणं प्राप्नोति । यत्र तु एवंविधा नाडौगतिर्भवति, सा नाडौ मृत्युज्ञापिका ॥ ३३ ॥

अपरमसाध्यत्वज्ञानमाह, पूर्वमिति ।—नाडौगतिज्ञानिनो मुनयः पूर्वं प्रथमं पित्तगतिं “चपला पित्तवाहिनी” इत्युक्तेः चपलगतिमित्यर्थः, तदनन्तरं प्रभञ्जनगतिं वायुगतिं “वाताद्वक्रगता नाडौ” इत्युक्तेः वक्रगतिमित्यर्थः, ततः श्लेष्माणं श्लेष्मगतिं “स्थिरा श्लेष्मवतीं ज्ञेया”

तौव्रत्वं दधतीं कलापिगतिकां सूक्ष्मत्वमातन्वतीं
नो साध्यां धमनीं वदन्ति मुनयो नाडीगति-

ज्ञानिनः ॥ ३४ ॥

मृत्युकालज्ञानम् ।

भूलताभुजगाकारा नाडी देहस्य सङ्गमात् ।

इत्यनेन मन्दगतिमित्यर्थः, आविभ्रतीं दधानां, वातः पित्तं कफः
इत्येवंक्रमेण गतेः स्वाभाविकत्वात् प्रथमं पित्तगत्या क्रमविपर्ययेण
गतिमतीमित्यर्थः, चक्राधिरूढामिव एवंक्रमेण चक्रोपरि भ्राम्य-
माणामिव मुहुः पुनः पुनः, सन्तानेन विस्तारेण मुहुर्मुहुरावर्त्तनेनेत्यर्थः,
भ्रमणं सन्तानभ्रमणं, चक्राधिरूढो यथा चक्रगत्या कदाचिदूर्ध्वं कदाचित्
पार्श्वं, कदाचिदधः एवंक्रमेण पुनः पुनर्भ्राम्यति, तथा कदाचिदग्रे
कदाचित् मध्ये, कदाचिदन्ते एवंक्रमेण पुनः पुनः आवर्त्तनमित्यर्थः । विद-
धतीम् ; एतेन स्थानलयं व्याप्य वारं वारं गतिं कुर्वतीम् । “सन्तान-
भ्रमणम्” इत्यत्र “सन्तापभ्रमणम्” इति पाठान्तरम् । तथा तौव्रत्वम्
आदौ अतिशयवेगं दधतीम् ; एतेन पित्तगतिः प्रदर्शिता, चपलगतिकत्वेन
तस्य ततः कलापिगतिकां मयूरगतिं धीरगतिमित्यर्थः, एतेन श्लेष्मगतिः
प्रदर्शिता, तस्य च राजहंसमयूरादिगतिकत्वात् । तथा सूक्ष्मत्वम् उत्तरो-
त्तरं कृशताम् आतन्वतीं विभ्रतीम्, उत्तरोत्तरं कृशताप्राप्तिस्तु असाध्यतायां
विशिष्टो हेतुर्ज्ञातव्यः । एतेन वातगतिः प्रकटिता, “रूक्षः शीतो लघुः
सूक्ष्मः चलोऽथ विशदः खरः ।” इत्यनेनोक्तस्य सूक्ष्मगुणवतः वातस्यापि
सूक्ष्मगतिकत्वात् ; अत्रापि पूर्वं पित्तगतिं ततः श्लेष्मगतिम् अनन्तरञ्च
वातगतिमिति प्रदर्शनात् क्रमविपर्ययो ज्ञातव्यः, उक्तञ्च प्रागेव “आदौ
च वहते पित्तं मध्ये श्लेष्मा तथैव च । अन्ते प्रभञ्जनो ज्ञेयः सर्वशास्त्र-
विशारदैः ॥” इति । धमनीं नाडीं नो साध्याम् असाध्यां
वदन्ति ॥ ३४ ॥

अथ नाडीगतिवशेन मृत्युनिर्णयप्रसङ्गात् कस्यामवस्थायां कदा

विशीर्णे क्षीणतां याति मासान्ते मरणं ध्रुवम्॥३५॥

मृत्युर्भविष्यति इति कालनिर्णयमाह, भूलतेत्यादिभिः ।—विशीर्णे रोगजौर्णे, देहे इति शेषः, देहस्य संक्रमात् संक्रममपेक्ष्य, कार्श्यस्थोऽपेक्ष्य इत्यर्थः, नाडी भूलता किञ्चुलुकः, भुजगः सर्पः तयोराकारः इव आकारो यस्याः सा भूलताभुजगाकारा, कदाचित् महीलतावत् कृशा तद्गतिवत् मसृणवक्रगमना च, कदाचित् सर्पवत् परिपुष्टा तद्गतिवत् बलवद्बक्रगमना च इत्यर्थः, तथाभूता सती, क्षीणतां कदाचिदलभ्यताम् अतिक्रशतां वा इत्यर्थः, गच्छति, “यदि तर्हि” इति पदद्वयमध्याहार्यम् ; मासान्ते द्वितीये मासि इत्यर्थः, अत्र मासपदेन लिंशद्दिनानि लक्ष्यन्ते । ध्रुवं मरणं भवतीति शेषः । अत्राय-
माश्रयः,—शौर्णदेहः जौर्णे रोगी यदि कदाचित् रोगस्वभावात् कृश एव तिष्ठेत्, कदाचिद् वा शोधादिना स्थूलो भवेत्, तथा देहानुसारेण तस्य नाडी भूलताभुजगाकारा सती, अर्थात् कृश-
वस्थायां भूलताकारा, स्थूलावस्थायां भुजगाकारा सती वहेत्,, किञ्च, तदवस्थायामेव कदाचित् सन्दनराहित्यात् अलक्ष्यतां कदा-
चिद् वा अतिक्रशतां गच्छेत्, तदा यस्मिन् दिने एवं भवति, तदपेक्षया द्वितीये मासि तस्य निश्चितं मृत्युर्ज्ञातव्यः । प्राक् स्वस्थस्य नाडी-
गतिनिर्णयप्रसङ्गे “भूलताभुजगप्राया स्वच्छा स्वास्थमयी शिरा” इत्यनेन स्वास्थमय्या नाड्याः भूलताभुजगप्रायत्वं निर्दिष्टम्, अत्र पुनः मृत्युनिर्णयप्रसङ्गेऽपि नाड्यास्तादृगतित्वम् आदिष्टं, तद् विरोधेऽस्मिन् कः परिहारः ? उच्यते,—स्वस्थस्य नाडीनिर्णये—“भूलताभुजगप्राया स्वच्छा” इत्युक्तं, तत्र स्वच्छा परितो जाड्यरहिता, “प्रातः सिग्धमयी नाडी” इत्यादिलक्षणैः सह जाड्यराहित्यं तथा भूलतादिवत् अनुद्धत-
गतित्वञ्च विवक्षितं, वक्रगतिकत्वादीनां विकृतनाड्याः परिचायकत्वात्, अत्र तु मृत्युनाडीनिर्णये तद्गतिवत्स्य वक्रगमनार्थो विवक्षितः, प्रकुपितदोषेण नाडीनां विकृतत्वात्, एवञ्च वक्रगमनत्ववैशिष्ट्येन सुस्थदशातो भेदः । वस्तुतस्तु तत्र “भूलतागमनप्राया” इत्येव युक्तः

क्षणाद् गच्छति वेगेन शान्ततां लभते क्षणात् ।
 सप्ताहान्मरणं तस्य यद्यङ्गं शोथवर्जितम् ॥ ३६ ॥
 हिमवद्विशदा नाडी ज्वरदाहेन तापिनाम् ।
 त्रिदोषस्पर्शभजतां तदा मृत्युर्दिनत्रयात् ॥ ३७ ॥

पाठः । “क्षीणताम्” इत्यत्र “अक्षीणताम्” इति पाठे,—विशीर्णं अतिक्रशेऽपि देहे उक्तप्रकारा नाडी यदि कदाचित् अक्षीणताम् अनतिक्रशतां गच्छति, तदा मासान्ते त्रिंशद्दिनान्ते मरणं भवेदित्यर्थः ॥ ३५ ॥

क्षणादिति ।—यस्य नाडी क्षणात् क्षणकालं व्याप्य किञ्चित्काल-
 मध्ये इत्यर्थः, न तु विलम्बेन कदाचिदिति भावः, वेगेन अतिद्रुततया
 गच्छति वहति, क्षणात् सत्वरम्, अतिद्रुतगमनस्य परक्षणे एवेत्यर्थः,
 शान्ततां निश्चलतां स्पर्शानुपलभ्यत्वमित्यर्थः, लभते, निश्चन्दो भवती-
 त्यर्थः, तथा यदि तस्य रोगिणः अङ्गं शरीरं शोथवर्जितं शोथहीनं
 स्यात्, तदा सप्ताहात् सप्तदिनेभ्य ऊर्ध्वं सप्तदिनानन्तरम्, अष्टमेऽहनीत्यर्थः,
 यद्वा—सप्ताहात् सप्तमं दिनं प्राप्य, सप्तमेऽहनीत्यर्थः, मरणं, भवेत्
 इति शेषः । “शोथवर्जितम्” इत्यनेन शोथसत्त्वे तु न तथा मृत्युः
 स्यात्, किन्तु चिरैवेत्यर्थः ॥ ३६ ॥

हिमवदिति ।—त्रिदोषस्पर्शभजतां सन्निपातजुषां ज्वरदाहेन
 ज्वरस्य दाहेन तापिनां ज्वरसन्तापेन सन्तप्तदेहानां, सन्निपातज्वरे
 सर्वदा दाहसन्तापपौडितानामित्यर्थः, नाडी यदि हिमवत् तुषारवत्
 शीतस्पर्शा इति शेषः, तद्वत् शीतत्वेन अनुभूयमाना इत्यर्थः, तथा
 विशदा सुव्यक्ता, न तु क्षीणा अपरिष्कुटा वा इति भावः, अत्र त्रिदोष-
 स्पर्शभजतामित्यनेन सन्निपातलक्षणसत्त्वे यदि एवं भवति, न
 तु दोषान्तरजे लक्षणे भवति इति शेषः, तदा दिनत्रयात् त्रिदिना-
 नन्तरं चतुर्थेऽहनि मृत्युः, भवतीति शेषः ॥ ३७ ॥

निरीक्ष्या दक्षिणे पादे तथा चैषा विशेषतः ।

मुखे नाडौ वह्नेन्नित्यं ततस्तु दिनतुर्य्यकम् ॥३८॥

गतिं भ्रमरकस्येव वह्नेदेकदिनेन तु ।

कन्दे न स्पन्दते नित्यं पुनर्लगति चाङ्गुली ।

मध्ये द्वादशयामानां मृत्युरेव न संशयः ॥ ३९ ॥

निरीक्ष्येति ।—दक्षिणे पादे, पुरुषस्य इति शेषः, स्त्रीणां वामपादे एव; “लक्ष्यते दक्षिणे पुंसां या च नाडौ विचक्षणैः । कूर्मभेदेन वामानां वामे सैवावलोक्यते ॥” इत्युक्तत्वात् ; तथा विशेषतः विशेषण, दक्षिणे पादे नाडौगतिः यथा दृष्टा, दक्षिणे करेऽपि तथैव गतिश्चेत् निर्दिष्टदिने अवश्यमेव मरिष्यति इति विशेषज्ञानार्थमित्यर्थः, चकारात् दक्षिणे करेऽपि, स्त्रियास्तु वामे इति बोद्धव्यम् ; निरीक्ष्या परीक्षणीया । एषा यदि मुखे अग्रे तर्जनीनिवेशस्थाने इति यावत्, मध्यमाऽनामादि-निवेशस्थले मूर्च्छिता सती केवलं तर्जन्यामेवेति भावः, अथवा, मुखे तर्जन्यग्रे तर्जन्येकदेशे, न तु सर्वां तर्जनीं व्याप्येति भावः, नित्यं सदा वहेत्, ततस्तु तदा तु दिनतुर्य्यकं दिनचतुष्टयं व्याप्य, नरो जीवतीति शेषः । पञ्चमदिने तस्य मृत्युर्भवति । यद्वा—दिनतुर्य्यकं चतुर्थदिनं, प्राप्य म्रियते इति शेषः ॥ ३८ ॥

गतिमिति ।—भ्रमर एव भ्रमरकः, तस्य गतिमिव भ्रमरस्य परि-भ्रमणरूपं गमनमिव, अत्रापि मुखे इति बोद्धव्यम् ; वहेत्—यदि नाडौ कियद्दूरं गत्वा पुनस्तलैवागत्य त्यक्तप्रदेशे यथा भ्रमरो भ्रमति तद्वत् नाडौ अपि तथा मणिवन्धं त्यक्त्वा कियद्दूरमपस्त्य पुनर्मणिवन्धे एवागत्य स्फुरति, एवं पुनःपुनः भवेदित्यर्थः, “गतिम्” इत्यत्र “गतम्” इति पाठान्तरम् । तदा एकदिनेन तु एकदिवसमध्ये एव, म्रियते इति शेषः, तद्दिने मृत्युरित्यर्थः । कन्दे इति ।—कन्दे मूले, नाडौमुखे इत्यर्थः, तर्जनीनिवेशस्थाने इति यावत्, नित्यं सदा, प्रायेण-

स्थित्वा स्थित्वा मुखे यस्य विद्युद्योत इवेक्ष्यते ।
 दिनैकं जीवितं तस्य द्वितीये म्रियते ध्रुवम् ॥४०॥
 स्वस्थानविच्युता नाडौ यदा वहति वा न वा ।
 ज्वाला च हृदयेऽतीव तदा ज्वालाऽवधि स्थितिः ४१

त्यर्थः, न सन्दते, यदि नाडौति शेषः, एतेन कदाचित् स्वल्पं सन्दते
 इति सम्भाव्यते, “स्वल्पेव सन्दते” इति पाठे—तत्रैव स्वल्पं सन्दत
 इत्यर्थः । पुनःपुनरपि कदाचिदिति भावः, अङ्गुली अङ्गुलीमूले,
 तर्जन्यामिन्यर्थः लगति च, “चाङ्गुली” इत्यत्र “नाङ्गुली” इति
 पाठान्तरम् । तदा द्वादशयामानां मध्ये द्वादशप्रहरमध्ये मृत्युरेव निश्चितं
 मृत्युः, भवतीति शेषः, न संशयः अत्र सन्देहो नास्तीत्यर्थः । “मृत्युर्भवति
 निश्चितम् ” इति पाठान्तरम् ॥ ३९ ॥

स्थित्वेति ।—यस्य नाडौ स्थित्वा स्थित्वा, “स्थित्वा स्थित्वा” इत्यत्र
 “स्थिरा नाडौ” इति “स्थित्वा नाडौ” इति च पाठान्तरम् । मुखे
 अङ्गुष्ठमूले, तर्जनौनिवेशस्थाने इत्यर्थः, विद्युद्योत इव चपलास्फुरणमिव
 ईक्ष्यते अनुभूयते, सन्दमाना नाडौ अन्तरा अन्तरा यदि कदाचित्
 विद्युत्स्फुरणमिव स्फूर्तिमायातीत्यर्थः, तस्य जीवितं जीवनं दिनैकम्
 एकदिनं व्याप्य तिष्ठतीति शेषः । स ध्रुवं निश्चितं द्वितीये द्वितीयदिवसे
 स्फुरणकालादष्टप्रहरानन्तरमित्यर्थः, म्रियते ॥ ४० ॥

स्वस्थानेति ।—यदा नाडौ कस्यचिदातुरस्येति शेषः, स्वस्थान-
 विच्युता स्वस्थानात् अङ्गुष्ठमूलात् विच्युता खलिता सती, वहति,
 वा न वा वहति, अन्तरा अन्तरा स्थित्वा स्थित्वा वहतीत्यर्थः, अत्र
 प्रथम“वा”शब्दः समुच्चयार्थकः, द्वितीयस्तु विकल्पवाचको ज्ञेयः ।
 हृदये वक्षःस्थले च, अतीव “अतीव” इत्यत्र “तीव्रा” इति पाठान्तरम् ।
 ज्वाला चेत् तदा तस्य ज्वालाऽवधि ज्वालापर्यन्तं, स्थितिः जीवनस्य
 सीमेत्यर्थः, यावत्कालं ज्वाला विद्यते, तावत्कालं स जीवति, ज्वाला-
 विरतिसमकालमेव म्रियते इत्यर्थः ॥ ४१ ॥

अङ्गुष्ठमूलतो वाह्ये द्वाङ्गुले यदि नाडिका ।
 प्रहरार्द्धाद् वह्निर्मृत्युं जानीयाच्च विचक्षणः ॥ ४२ ॥
 द्वाङ्गुलाद् वाह्यतो नाडी मध्ये रेखा वह्निर्यदि ।
 सार्द्धप्रहरकान्मृत्युर्जायते नात्र संशयः ॥ ४३ ॥
 मध्ये रेखासमा नाडी यदा तिष्ठति निश्चला ।

अङ्गुष्ठमूलत इति ।—अङ्गुष्ठमूलतः द्वाङ्गुलिमूलम् आरभ्य द्वाङ्गुले वाह्ये अङ्गुलीद्वयनिम्ने ; अङ्गुष्ठमूलमारभ्य अङ्गुलीद्वयपरिमितस्थानादूर्ध्वमित्यर्थः, तर्जनीमध्यमे परित्यज्य अनामिकायामिति यावत्, यदि नाडिका वह्नौति शेषः, तदा विचक्षणः पण्डितः, प्रहरार्द्धात् वह्निः सार्द्धप्रहरानन्तरं मृत्युं जानीयात् ॥ ४२ ॥

द्वाङ्गुलादिति ।—वाह्यतः इत्यत्र अङ्गुष्ठमूलत इति पूर्वश्लोकादन्वेतव्यम् ; अङ्गुष्ठमूलतो वाह्यतः अङ्गुष्ठमूलनिम्ने, अङ्गुष्ठमूलस्थानाङ्गुलीपरिमितस्थानादूर्ध्वमित्यर्थः, द्वाङ्गुलात् मध्ये अङ्गुलीद्वयमित्स्थानमध्ये, अङ्गुलीद्वयपरिमितस्थानमधिष्ठाय इत्यर्थः, तर्जनीं विहाय मध्यमाऽनामिकयोरिति यावत्, यदा—द्वाङ्गुलात् अङ्गुलीद्वयपरिमितस्थानमधिष्ठाय, मध्ये अङ्गुलीद्वयमध्ये एव, न तु अङ्गुलीद्वयादूर्ध्वमित्यर्थः, नाडी यदि रेखा रेखाकारा इत्यर्थः, दीर्घाकारा, न तु सङ्कुचितेति भावः, तथा सती, वह्नेदिति शेषः, तदा सार्द्धप्रहरकात् वह्निः सार्द्धप्रहरानन्तरं सपादेकादशदण्डात् परमित्यर्थः, मृत्युर्जायते, अत्र संशयो न ॥ ४३ ॥

मध्ये इति ।—मध्ये अङ्गुष्ठमूलतो द्वाङ्गुले मध्ये इत्यर्थः, अङ्गुष्ठमूलमधित्य अङ्गुलीद्वयपरिमितस्थाने इति भावः, एतेन तर्जनीमध्यमानिवेशस्थाने इति बोद्धव्यं, यदा नाडी रेखासमा रेखाकारा, दीर्घाकारा, न तु सङ्कुचितेति भावः, तथा सती, वह्नेदिति शेषः, निश्चला

षड्भिश्च प्रहरैस्तस्य ज्ञेयो मृत्युर्विचक्षणैः ॥ ४४ ॥

पादाङ्गुलगता नाडी चञ्चला यदि तिष्ठति ।

त्रिभिस्तु दिवसैस्तस्य मृत्युरेव न संशयः ॥ ४५ ॥

पादाङ्गुलगता नाडी कोष्णा वेगवती भवेत् ।

चतुर्भिर्दिवसैस्तस्य मृत्युरेव न संशयः ॥ ४६ ॥

पादाङ्गुलगता नाडी मन्दमन्दा यदा भवेत् ।

कदाचित् स्यन्दाभाववती सती तिष्ठति, न तु रेखासमा नाडी निश्चला तिष्ठति इत्येवं योजनीयं, सदैव निश्चलत्वे रेखाकारत्वस्यानुभवाभावात्, न हि निस्यन्दाया नाड्या गतिविशेषोऽनुभवितुं शक्यते कैश्चिदपि, अतः रेखासमा सती वहति, कदाऽपि वा निस्यन्दा च भवति, पुनः रेखासमा वहति, पुनर्निस्यन्दा भवति इत्येवार्थः सङ्गतः । तदा षड्भिः प्रहरैः षट्प्रहरानन्तरं (फलनिष्पत्तौ तृतीया) विचक्षणैः तस्य मृत्युर्ज्ञेयः ॥ ४४ ॥

पादाङ्गुलगतेति ।—पादाङ्गुलं पादयुक्ताङ्गुलं, सपादमङ्गुलमित्यर्थः, तर्जनीमभिव्याप्य मध्यमायाः पादमेकं तद्गता, यदा—पादाङ्गुलम् अङ्गुलपादम्, अत्राङ्गुलशब्देन तर्जनी अभिप्रेता, तस्या एव प्रथमत्वात्, तच्चतुर्थांशमित्यर्थः तस्माद्गता पादाङ्गुलगता अङ्गुलीपादं परित्यज्य स्थिता इत्यर्थः, नाडी यदि चञ्चला सती तिष्ठति, नाडी यदि तर्जन्याश्चतुर्थांशे एव निस्यन्दा सती अन्यत्र चञ्चला वहति, तदा तु तस्य त्रिभिर्दिवसैः तृतीयदिने इत्यर्थः, (अत्रापि पूर्ववत्तृतीया) मृत्युः एव, अत्र न संशयः ॥ ४५ ॥

पादाङ्गुलेति ।—पादाङ्गुलगता इति पूर्ववत् व्याख्या कार्या, पादाङ्गुलदेशे नाडी यदि कोष्णा ईषदुष्णा, वेगवती च भवेत् तदा चतुर्भिर्दिवसैः चतुर्थे दिवसे, तस्य मृत्युरेव, अत्र संशयो न ॥ ४६ ॥

पादेति ।—पादाङ्गुलगता इति पूर्ववद्वाख्येया, नाडी यदा, मन्द-

पञ्चभिर्दिवसैस्तस्य मृत्युर्भवति नान्यथा ॥४७॥

एवं संख्याऽऽदिभेदेन नाडौ ज्ञेया विचक्षणैः ।

स्वर्गेऽपि दुर्लभा विद्या गोपनीया प्रयत्नतः ॥४८॥

असाध्यवत्क्षितायामपि साध्यत्वमाह—

भारप्रवाहमूर्च्छाभयशोकप्रमुखकारणान्नाडौ ।

संमूर्च्छिताऽपि गाढं पुनरपि सा जीवितं धत्ते ॥४९॥

मन्दा अनुल्बणा भवेत् वह्नेदित्यर्थः, तदा पञ्चभिर्दिवसैः पञ्चमे दिने, तस्य मृत्युः भवति, अन्यथा अन्यप्रकारः, एतद्विषयैः, न भवतीति शेषः ॥ ४७ ॥

एवमिति ।—एवं संख्याऽऽदिभेदेन पूर्वोक्तप्रहरार्द्ध-सार्द्धप्रहर-त्रिचतुःपञ्चदिनादिनियमितसंख्याऽनुसारेण, “संख्याऽऽदिभेदेन” इत्यत्र “सूक्ष्मादिभेदेन” इति पाठान्तरम् ; तत्र सूक्ष्मादिभेदेन पादाङ्गुलगताङ्गाङ्गुलगतपादहीनाङ्गुलगतादि-सूक्ष्मातिसूक्ष्मस्थूलादिगतिभेदे-नेत्यर्थः, विचक्षणैः पण्डितैः, नाडौ ज्ञेया परीक्षणीया । विद्या नाडौ-परीक्षाविद्या, स्वर्गेऽपि दुर्लभा दुष्प्रापा, अतः प्रयत्नतः गोपनीया रक्षणीया, यथा अनभ्यासात् न दुर्ज्ञेया भवेत्, तथा पालनीयेत्यर्थः ॥४८॥

सन्दनरहिताया नाड्या असाध्यत्वमुक्तं, तदपवादमाह, भार इति ।—भारो गुरुत्वं, तस्य प्रवाहो जलप्रवाहादिवत् अविरतवहन-मित्यर्थः, भारप्रवाहः इत्येकपदं चेत् तदा सुचिरकालं बहुभारवहन-मित्यर्थः, मूर्च्छा धारावाहिरुधिरदर्शनेन अथवा विषादिवेगेन संज्ञाहीनता, भयं व्याघ्रादिदर्शनजन्यस्त्रासः, शोकः पुत्रस्त्रीधनादि-विरहेण दुःखम्, एते प्रमुखा आदयो यस्य तत् तच्च तत् कारणं तस्मात् । “भयशोकप्रमुखकारणात्” इत्यत्र “भयशोकसमुत्थकारणा” इति पाठान्तरम् ; गाढम् अतिमालम्, अतिशयेनेत्यर्थः, संमूर्च्छिताऽपि

पतितः सन्धितो भेदौ नष्टशुक्रश्च यो भवेत् ।

शाम्यते विस्मयस्तस्य न किञ्चिन्मृत्युकारणम् ॥५०॥

निस्यन्दनाद्यामपि मृत्योरपवादः ।

तथा भूताभिषङ्गे च त्रिदोषवदुपस्थिता ।

निस्यन्दाऽपि, सा असाध्यत्वेनाशङ्कमाना इत्यर्थः, नाडी पुनरपि जीवितं प्राणान्, धत्ते । काश्यपैश्चल्यादियोगे सत्यपि पुनः साध्यतां यातीत्यर्थः, भारप्रवाहादिकारणेन नाड्याः स्यन्दनानुभवविरहात् असाध्यत्वेन प्रतीयमानाया अपि तस्या नासाध्यताज्ञापकत्वमिति बोध्यम् । “भार” इत्यत्र “भाव” इति पाठे—अभिमतकामिन्या अलाभतः, भावानां रत्यादीनां प्रवाहः भावप्रवाह इति व्यासवाक्यं न युक्तं, भयशोकयोः पृथगभिधानात् शोके विनष्टो भावशब्द इति । प्रमुखे-त्यनेन हेत्वन्तरं ज्ञेयं, तदप्यत्र श्रमपतनादिकं ग्राह्यम् । तदुक्तमन्यत्र—
“वालानामतिमूढानां मूकानामपि देहिनाम् । उन्मत्तानामभिन्यास-प्रमूढमनसामपि ॥ व्यस्तं समस्तं द्वन्द्वञ्च दोषरूपविशेषतः । शाम्यते विस्मयस्तस्य न किञ्चिन्मृत्युकारणम् ॥” इति । “अजीर्णं वातरोगे च व्यायामे मैथुने श्रमे । तप्ताङ्गे चागमाक्लान्ते नाड्यव्यक्ता न मृत्यु-कृत् ॥” इति च ॥ ४९ ॥

पतित इति ।—यो नरः पतित उच्चस्थानयानादितः प्रखलितः, सन्धा सन्धानं सञ्जाता अस्य इति सन्धितः भग्नास्थ्यादिसन्धानेन संहितः, भेदौ अतिसारवान्, नष्टशुक्रः यत्स्मादिना अतिरमणेन वा शुक्रक्षयवान्, भवेत्, तस्य विस्मयोऽसाध्यत्वानुमानं, शाम्यते नावतरति, निवर्तते इत्यर्थः, तत्र किञ्चित् मृत्युकारणं न, अस्तीति शेषः । पतनादि-कारणेन यस्य नाडी संमूर्च्छिता निस्यन्दा भवति तस्य मृत्युशङ्का न स्यादित्यर्थः ॥ ५० ॥

तथा भूतेति ।—भूतानां देवग्रहादीनाम्, अभिषङ्गोऽभिहननं सम्बन्ध इत्यर्थः, तस्मिन् भूताभिषङ्गे देवग्रहादिजुष्टे, चकारात् सामा-

यद्यकस्मात् तथा नाडी न तदा मृत्युकारणम् ॥ ५१ ॥

समाङ्गा वहते नाडी तथा च न क्रमं गता ।

अपमृत्युर्न रोगाङ्गा नाडी तत्सन्निपातवत् ॥ ५२ ॥

न्याभिषङ्गे चेत्यर्थः, “भूतादावभिषङ्गे” इति पाठान्तरे,—भूतादिक्रते आक्रमणे इत्यर्थः । आदिशब्दात् डाकिनीपूतनादीनि च ज्ञेयानि । नाडी यदि, अकस्मात् सहसा, त्रिदोषवदुपस्थिता आपाततः सन्निपातधर्मशालिनौ भवति इत्यर्थः, तदा तदाऽपौत्यर्थः, तथा तादृशी, सन्निपातवदुपस्थिताऽपौत्यर्थः, न मृत्युकारणं न तु सन्निपातवत् मृत्युफलप्रदेति भावः । यद्वा—भूताभिषङ्गे नाडी यदि त्रिदोषवदुपस्थिता सती अकस्मात् तथा “लावतित्तिरिवार्त्ताक-गमनं सन्निपाततः” इत्याद्युक्तत्रिदोषगतिविशिष्टा, भवेदिति शेषः, तदाऽपि न मृत्युकारणम् ॥ ५१ ॥

मृत्युकारणाभावे हेतुमाह, समाङ्गेति ।—अत्र यत् इति पद-मध्याह्वयं तच्छब्दसामर्थ्यात्, यत् यस्मात् भूताभिषङ्गे सन्निपातवत् सन्निपातगतिसमाना अपौत्यर्थः, नाडी समाङ्गा समानावयवा, सङ्कोचवैषम्यादिविरहिता इति भावः, तथाभूता सती वहते, तथा च किञ्च, क्रमं पारम्पर्यं, वातादिक्रमेण गमनस्वभावमित्यर्थः, न गता न अतिक्रान्ता, न व्यतिक्रमं प्राप्तेत्यर्थः । अयमेव सन्निपातादस्या भेदः, सन्निपाते नाडी असमाङ्गा वहते, वातपित्तादिक्रमञ्च अतिक्रामति, भूताभिषङ्गे तु सन्निपातस्य धर्मान्तरभाक् अपि तथा न वहते इति । तत् तस्मात्, सा नाडी, अपगतो मृत्युः मृत्युशङ्का यस्याः सा अपमृत्युः, मृत्युविरहिता, तथा रोगः अङ्गे यस्याः सा रोगाङ्गा, यद्वा,—रोगं रोगयुक्तम् अङ्गं यस्याः सा रोगाङ्गा रुग्णा इत्यर्थः, न भवतीति शेषः । वस्तुतस्तु सन्निपातवदुपस्थिति-विशिष्टाया अपि अस्याः सन्निपातज-त्वाभावात् न मृत्युकारणत्वमिति बोध्यम् । “समाङ्गा” इत्यत्र “समं या” “न रोगाङ्गा” इत्यत्र “अरोगाङ्गा” इति पाठान्तरं सुवीर्यं

स्वस्थानहीने शोके च हिमाऽऽक्रान्ते च निर्गदाः ।
भवन्ति निश्चला नाड्यो न किञ्चित्तल दूषणम् ॥ ५३ ॥
स्तोकं वातकफं दुष्टं पित्तं वहति दारुणम् ।

बहुपुस्तकसम्मतञ्च । तल भूताभिषङ्गे सन्निपातवदपि या नाडौ
समं समानं, प्राकृतगतिमित्यर्थः, वहते, तथा च या क्रमं न गता,
सा नाडौ । अत्र यच्छब्दसामर्थ्यात् तत् इति ऊहनीयम् । तत् तस्मादेव
कारणात् समभावेन वहनादिकारणादित्यर्थः, अपमृत्युः मृत्युभय-
विरहिता, अरोगाङ्गा च अरोगाणां रोगरहितानि अङ्गानि यस्याः
सा अरोगाङ्गा रोगविवर्जिता इत्यर्थः, भवतीति शेषः ॥ ५२ ॥

अन्यदाह, स्वस्थानेति ।—स्वस्य स्थानं तस्मात् स्वस्थानात् स्वकीय-
तःत्कालिकाऽऽवासरूपात्युच्चविषमादिस्थानात् ह्ययगजोष्ठरथादितः
इत्यर्थः, हीने पतने, [केचित्तु स्वस्थानपदेन नाड्याः स्थानमङ्गुष्ठमूल-
मित्याहुः, तन्न । तथात्वेऽप्येत्योरवश्यम्भावित्वात् “हन्ति च स्थान-
विच्युता” इत्युक्तेः, निर्गदा इति पदेन सङ्गत्यभावाच्च । वक्ष्यति
चाग्रिमे द्वितीयश्लोके ।] शोके धनवन्धुवियोगादिजन्यदुःखे, हिमा-
क्रान्ते हिमादिसेवया अङ्गानाम् अतिशीतलत्वे सति, नाड्यो
निर्गदा रोगशून्या अपि “हिमाक्रान्ते च निर्गदाः” इत्यत्र “हिमा-
क्रान्ते च निर्गताः” इति पुस्तकान्तररुद्धतः पाठः चिन्तनीयः ।
निर्नास्ति गतं गमनं स्वस्थानादन्यत्र चलनमिति यावत् यासां
ताः निर्गताः स्थानस्था अपौत्यर्थः, एवं कष्टकल्पनया कथञ्चित्
पाठस्यास्य सङ्गतिर्भवितुमर्हति न वा सुधीभिर्विभावनीयम् ।
निश्चलाः स्पन्दरहिता भवन्ति । तल स्वस्थानहीनादिकारणजे
निश्चलत्वे, किञ्चित् किमपि दूषणं, असाध्यत्वभ्रमजनितभयकारण-
मित्यर्थः, न, स्यादिति शेषः । उक्तञ्चान्यत्र—“विसृचां दृश्यते
नैव नैव स्थानं विसृचति” इति ॥ ५३ ॥

“पूर्वं पित्तगतिं प्रमञ्चनगतिम्” इत्यादिना उक्तस्य असाध्यलक्षणस्य

पित्तस्थानं विजानीयाद् भेषजं तस्य कारयेत्॥५४॥

स्वस्थानच्यवनं यावद् धमन्या नोपजायते ।

तदा तच्चिह्नसत्त्वेऽपि नासाध्यत्वमिति स्थितिः॥५५॥

अपवादमाह, स्लोकमिति ।—अत्र यस्येति पदसूचनीयं, तस्येति सामर्थ्यात् । यस्य आतुरस्य इत्यर्थः, वातश्च कफश्च द्वयोः समाहारः वातकफं, स्लोकम् अल्पं, दुष्टं प्रकुपितं सत्, वहति, कफवातनाडी किञ्चित् वहति अल्पत्वात् । दुष्टं पित्तं च, काकाक्षिगोलकग्यायेन “दुष्टम्” इति उभयत्रापि अन्वेतव्यम् ; दाहणं क्षीणाधिकत्वात् । द्वाभ्यामपि विशेषादुल्लेखं यथा तथा वहति विषमवेगेण नाडीं वाहयतीत्यर्थः, अन्तर्भावित्यर्थः, तमातुरं पित्तस्य स्थानमाश्रयस्वरूपं पित्तस्थानं पित्तप्रबलं विजानीयात्, न तु असाध्यमिति भावः, अतः तस्य भेषजं तत्प्रतीकारार्थं भेषजं कारयेत् कुर्यात्, औषधं दापयेत्, तस्य असाध्यता न स्यादिति भावः । अत्रेदं तात्पर्यम् ;—स्वल्पदुष्टत्वेन क्षीणो वातकफो अपेक्ष्य अधिकदुष्टस्य पित्तस्य प्रबलवेगतया नाडी-परौक्षाकाले तस्य एव गतिरादावनुभूयते, वातकफयोः स्वल्पवेगत्वात् तदनु, एवञ्च “पूर्वं पित्तगतिम्” इत्याद्यनुसारेण असाध्यतां मत्वा तत्र भेषजदानमकर्तव्यं न मन्तव्यम् ; यत्र तु तुल्यतया प्रकुपितदोष-त्रये पूर्वं पित्तगतिः, तदनु वातगतिः, तदनु च कफगतिरनुभूयते नाड्यां, तत्रैवासाध्यता स्यात्, अत्र च क्षीणवातकफापेक्षया पित्तस्य प्राबल्यात् वातकफयोः प्रागेवानुभवात् तस्यानुभूतिः न चास्य त्रिदोषज-त्वम्, अतो नासाध्यता, भेषजकल्पना च कार्या इति ॥ ५४ ॥

स्वस्थानच्यवनमिति ।—यावत् यत्कालपर्यन्तं, धमन्याः नाड्याः स्वस्थानच्यवनं स्वस्थानमङ्गुष्ठमूलं तस्मात् च्यवनं च्युतिः, शनैः शनैरप-सरणम् इति यावत्, नोपजायते नीत्ययते, तदा तच्चिह्नस्य असाध्य-लक्षणस्य सत्त्वेऽपि विद्यमानतायामपि न असाध्यत्वमिति स्थितिः

मृत्युभयापवादः ।

न विमुञ्चति स्वस्थानं नाडी सूक्ष्मा विभाव्यते ।

तस्य मृत्युभयं नास्ति व्याधिरप्युपशम्यति ॥५६॥

स्वस्थनाडीकथनम् ।

सुव्यक्तता निर्मलत्वं स्वस्थानस्थितिरेव च ।

अचाञ्चल्यममन्दत्वं सर्वासां शुभलक्षणम् ॥५७॥

नियमः, नासाध्यत्वं ज्ञेयमित्यर्थः, “हन्ति च स्थानविच्छेता” इत्युक्त्या नाड्याः स्वस्थानच्यवनस्य प्रायशो मरणकालभावित्वात्, यावत् तत्र जायते तावत् बहुविधस्य असाध्यलक्षणस्य प्रादुर्भावे सत्यपि व्याधिं तमसाध्यं मत्वा तत्प्रतीकारपराङ्मुखता न युक्ता, बहुधा व्यभिचारदर्शनात्, उक्तञ्च,—“यावत् कण्ठगताः प्राणाः यावन्नास्ति निरिन्द्रियः । तावच्चिकित्सा कर्तव्या कालस्य कुटिला गतिः ॥” इति । अन्यत्राप्युक्तं,—“कदाचिद् दुष्टारिष्टोऽपि जीवति” इति च । “तत्स्थचिह्नस्य” इति पाठे,—तत्स्थस्य नाडीगतस्य, चिह्नस्य असाध्यतासूचकस्य लक्षणस्येत्यर्थः ॥ ५५ ॥

साध्यतामाह, नेति ।—यस्य नाडी स्वस्थानम् अङ्गुष्ठमूलं, न विमुञ्चति न त्यजति, विविधासाध्यलक्षणोदयेऽपौति भावः, अपि च, सूक्ष्मा विशेषानुधावनेन सूक्ष्मतन्तुसदृशी अपौति भावः, विभाव्यते अनुमौयते, तस्य जनस्य मृत्युभयं नास्ति न विद्यते, प्रत्युत व्याधिरपि रोगोऽपि, उपशम्यति निवर्तते, नाड्याः स्वस्थानस्थित्वात् ॥ ५६ ॥

सुव्यक्ततेति ।—सुव्यक्तता सुप्रकाशत्वम्; “दोषक्षयेण क्रमशः” इति पदद्वयं सर्वत्र योजनीयं, व्याधितनाडीप्रकरणे उल्लेखात् इति बोद्धव्यम् । अनायासेन ज्ञानं, निर्मलत्वं दोषादिलक्षणेस्तथा अजीर्णादिजनितलक्षणेऽप्युक्तत्वं, स्वस्थानस्थितिः अङ्गुष्ठमूलावस्थानम् । अचाञ्चल्यं चापल्यादिदोषविरहितत्वम्, अमन्दत्वं मथुरभावादिरहितत्वं, सर्वासां

दुष्टनाडोलक्षणम् ।

रक्तं वमति सूक्ष्मत्वं स्वस्थानस्य विमोक्षणम् ।
चाञ्चल्यं दोषपूर्णत्वं काठिन्यमतिमन्दता ।
सैमित्यं गतिकौटिल्यं सर्वासां दुष्टलक्षणम् ॥५८॥

वातादिगतिविशिष्टानां नाडीनामिति शेषः, शुभलक्षणं, भवतीति शेषः । अयमर्थः,—सन्निपातादावपि क्रमशः यथेवंरूपा नाडी भवति, तदा आतुरस्य अचिरात् रोगमुक्तिर्भविष्यतीति ज्ञातव्यम् ॥ ५७ ॥

विशेषरूपेण दुष्टानां नाडीनां लक्षणमाह, रक्तमिति ।—रक्तं वमति या नाडी अतीव रक्तपूर्णतया नाडी भित्त्वा उच्छलतीवेत्यर्थः, अत्र इवशब्द ऊहनीयः, अच्छिन्नाया नाड्या रक्तवमनासम्भवात्, नाडीगतिप्रदर्शनप्रसङ्गे आतुरस्य अवस्थाऽन्तरप्रदर्शनस्य अप्राकरणीकत्वाच्च इति बोद्धव्यम् ; किं वा नाड्या अतीवरक्तपूर्णतया यदि आतुरः रक्तं वमति अतीवरक्तपूर्णतया प्रमाणातिक्रान्तं रक्तं शिरापथेनोर्ध्वमागत्य मुखेनोद्गमति इत्येषा व्याख्याऽपि कथञ्चित् भवितुमर्हति । [अत्र वमनपदेन लक्षणया शरीरात् रक्तस्य वह्निर्गमनं बोद्धव्यं ; तेन यदि रक्तमुच्चरति मूलद्वारेणापि अधिकरक्तं निःसरति] तथा नाड्याश्च सूक्ष्मत्वं कृशता, स्वस्थानस्य अङ्गुष्ठमूलस्य विमोक्षणं त्यागः, चाञ्चल्यं गतेश्चापल्यं, दोषपूर्णत्वं दोषैः वातादिभिः पूर्णत्वं, काठिन्यं कोमलताराहित्यं, लगुडादिसर्शवत् स्पर्शवत्त्वमिति भावः, अतिमन्दता अतिशयेन मृदुगामित्वं, सैमित्यं क्षिप्तमिता, जलसिक्ततेव गुरुत्वयुक्तता श्लथगतिता वा इत्यर्थः, तथा गतिकौटिल्यं गतेः कुटिलता वक्रता, वक्रगामित्वमित्यर्थः ; एतत् सर्वं सर्वासां, नाडीनामिति शेषः, दुष्टलक्षणं मन्दलक्षणं, भवतीति शेषः । एवंविधलक्षणप्रकाशे अवश्यमेव मृत्युरातुरस्य इति भावः ॥ ५८ ॥

सुखसाध्या नाडौ ।

यदा यं धातुमाप्नोति तदा नाडौ तथागतिः ।

तदा हि सुखसाध्यत्वं नाडौज्ञानेन बुध्यते ॥ ५६ ॥

नाडौ यथाकालगतिस्त्रयाणां

प्रकोपशान्त्यादिभिरेव भूयः ॥ ६० ॥

अन्यदपि सुखसाध्यलक्षणमाह, यदेति ।—यदा यस्मिन् समये, अपराह्लादौ इति यावत्, नाडौ यं धातुं वातादिकम् ; “धारणाद्वातवः” इत्युक्तेः वातादीनामपि धातुसंज्ञत्वात् इति ; आप्नोति, तदा तस्मिन् काले, यदि तथागतिः धात्वनुसारिणी गतिरित्यर्थः, स्यादिति शेषः, तदा हि नाडौज्ञानेन नाडौनां ज्ञानमस्यास्तीति तेन, नाडौज्ञानवता भिषजेत्यर्थः, (अर्श-आदिभ्योऽच्; ५।२।१२७ पा०) ; यद्वा—ज्ञायते अनेनेति ज्ञानं शास्त्रं, नाडौज्ञानेन नाडौविज्ञानशास्त्रेणेत्यर्थः, अस्मिन् पक्षे बुध्यते इत्यत्र भिषग्भिरिति शेषः । नाडौ जानाति इति नाडौज्ञानः, (नन्दादित्वात् ल्युः) इति केचित् व्युत्पादयन्ति । सुखसाध्यत्वं बुध्यते अवगम्यते, तस्या नाड्या इति शेषः । अत्रायमाश्रयः,—पूर्वाह्णे कफस्य, मध्याह्णे पित्तस्य, अपराह्णे च वातस्य कालस्वभावादेव प्रकोपो भवति, तत्र वातप्रकोपकापराह्लादिकाले स्वभावानुसारेणैव उल्लङ्घनात् नाडौ यदि प्रथमं वातगत्या ततः यथाक्रमं पित्तकफगत्या वहति, तदा सुखसाध्यत्वं ज्ञातव्यम् ; एवं पित्तकफयोः कालेऽपि बोद्धव्यम् । एतद्व्यतिरेकेण व्यतिरेकश्च इति ॥ ५६ ॥

एतस्यैव समर्थकं श्लोकान्तरमाह, नाडौति ।—त्रयाणां वातादीनां भूयः पुनरपि, आवृत्त्या आवृत्त्या इत्यर्थः, प्रकोपशान्त्यादिभिः आदिपदेन सञ्चयादेः ग्रहणं, तेन सञ्चयप्रकोपप्रशमैरित्यर्थः, भूय इत्यनेन रात्रिदिनयोरुभयोरपि ग्रहणम्, एवञ्च प्रत्यूपसि श्लेषणः सञ्चयः, पूर्वाह्णे प्रकोपः, मध्याह्णे प्रशमः, पूर्वाह्णे पित्तस्य सञ्चयः, मध्याह्णे प्रकोपः, अपराह्णे

द्रव्यविशेषभक्षणे नाडीगतिमाह ।

पुष्टिस्तैलगुडाहारे मांसे च लगुडाऽऽकृतिः ।

प्रश्नः, मध्याह्ने वातस्य सञ्चयः, अपराह्ने प्रकोपः, पूर्वरात्रे प्रश्नः, अपराह्ने श्लेष्मणः सञ्चयः, पूर्वरात्रे प्रकोपः, मध्यरात्रे प्रश्नः, पित्तस्य पूर्वरात्रे सञ्चयः, मध्यरात्रे प्रकोपः, अपररात्रे प्रश्नः, वातस्य मध्यरात्रे सञ्चयः, अपररात्रे प्रकोपः, पूर्वाह्ने प्रश्नः इति । तथा च सौश्रुतसूत्रे ऋतुचर्याऽध्याये—“तत्र पूर्वाह्ने वसन्तस्य लिङ्गं, मध्याह्ने ग्रीष्मस्य, अपराह्ने प्रावृषः, प्रदोषे वार्षिकं शारदमर्द्धरात्रे प्रत्युषसि हेमन्तमुपलक्षयेत् ; एवमहोरात्रमपि वर्षमिव शीतोष्णवर्षलक्षणं दोषोपचयप्रकोपोपशमैर्जानीयात्” इति । एवम् आवर्त्तनेन नाडी यथाकालं गतिर्यस्याः (सुपा सुप् (२।१।४ पा०) इति समासः) तादृशी चेत्, यः कालः यस्य दोषस्य प्रकोपसमयः तस्मिन् काले नाड्यामपि तद्दोषानुभवः, तदितरकाले तस्य शान्तिश्चेदित्यर्थः, भवेदिति शेषः, तदाऽपि सुखसाध्यत्वं नाडीज्ञानेन बुध्यते इति पूर्वोक्तं सम्बन्धः । अयमर्थः,—वातपित्तकफानां त्रयाणां यो यः कालः प्रकोपकः तस्मिंस्तस्मिन् काले यदि नाडी तत्तद्गतिविशिष्टा भवति [यथा—“वायुवारिधरागमे परिणते चान्नेऽपराह्णेऽपि च” इत्याद्युक्तकाले अपराह्णादौ नाडीपरौक्षणे कृते यदि प्रथममेव वायोर्गतिरनुमीयते, ततः पित्तगतिः, ततश्च कफगतिः अवबुध्यते, एवं पित्तकफयोः] तदा तस्याः सुखसाध्यत्वं बोद्धव्यमिति ॥ ६० ॥

अथ आहारद्रव्यविशेषेण नाड्याः गतिविशेषमाह, पुष्टिरित्यादिद्वादशभिः ।—तैलञ्च गुडश्च तयोराहारः तस्मिन् (सापेक्षत्वेऽपि गमकत्वात् आहारशब्देन समासः) तैलम् इत्युपलक्षणं स्नेहमात्रस्य, तेन तैलघृतवसामज्जानः इति चतुर्णां ग्रहणम् ; गुडशब्दश्च मधुरफलरसमात्रस्य उपलक्षणम् । नाड्याः पुष्टिः स्थूल्यम् । एतत्तु भुक्तानां तेषां सम्यक् पाकाभावे सति ज्ञेयं, तेन अजीर्णसम्बन्धात्, कदाचित् काठिन्यमपि ज्ञेयम् । गुडाहारे तु किञ्चिज्जाद्येन सह पुष्टिः, तैले

क्षौरे च स्तिमिता वेगा मधुरे भेकवज्जतिः ॥६१॥

रम्भागुडवटाहारे रूक्षशुष्कादिभोजने ।

वातपित्तार्तिरूपेण नाडी वहति निष्क्रमम् ॥६२॥

केवला पुष्टिः, इत्यनयोर्भेदः अनुधावनौयः । मांसे मांसाहारे च, लगुड़ाकृतिः उच्छूनतया दण्डायमानत्वम् । क्षौरे क्षौराहारे, स्तिमिताः मन्दाः वेगाः गतयः इत्यर्थः । “स्तिमितावेगा” इति समस्तपाठे,— स्तिमितं मन्दं मन्दम् आवेगः प्रवाहः यस्याः सा तादृशी इति नाडाः विशेषणं, तेन मन्दा गतिरित्यर्थः । केचित् तु “स्तिमिता मन्दा तथा आवेगा ईषद्वेगवती” इति पदद्वयमाहुः । मधुरे शर्करादौ, द्रव्ये चाद्रवे च इति भावः, भेकवत् गतिः, प्लवगतिरित्यर्थः । ननु प्लवगतिस्तु पित्त-प्रकोपात् भवति, “पित्तेन काकलावकमेकादिगतिं विदुः सुधियः” इत्युक्तेः, मधुरस्तु पित्तोपशमकरस्तदा कथमेवमुक्तम् ? एवमन्यत्रापि यदुक्तं तदप्यसङ्गतं स्यात् ? अत्र उच्यते,—मधुरस्य अम्लविपाकित्वेन अम्लस्य च पित्तकरत्वेन अत्यर्थसेवितस्य मधुरस्य अम्लपाकः, ततश्च पित्तवृद्धौ तथागतिरिति, किंवा द्रव्यस्वभावेनैव तथागतिः नाडीनां भवति, यद्वा—येन द्रव्येण यस्य शान्तिर्भवति, तस्याधिकसेवने तस्मादेव तस्योत्पत्तिर्भवति, यथा घृतम् अनलोत्पादकमपि अग्निमान्द्य-करम् । एवमुत्तरत्र ॥ ६१ ॥

रम्भेति ।—रम्भा च गुडश्च वटश्च, वटकस्तु पिष्टकविशेष इति, ते, तेषाम् आहारे, अत्र रम्भागुडयोः प्रत्येकं तथा मिलितयोरपि बोद्धव्यम् ; केवलरम्भाहारे केवलगुडाहारे वा, मिलितरम्भागुडाहारे वा तथा वटाहारे इत्यर्थः । “रम्भा च गुडवटकश्च” इत्यपरः, रूक्षमक्षेहं, चूर्णविदलादि इति यावत्, शुष्कं स्निग्धमपि भजनरोद्रादिना कठिनं, चिपिटकादि इति यावत्, तदादिभोजने, आदिपदेन लघु-तोष्णादौनां ग्रहणम् ; नाडी वातपित्तार्तिरूपेण वातपित्तात्तौ वातपित्तगदे यद्रूपं तेन, “चञ्चला तरला, क्षीला कठिना वातपित्तजा”

यादृग्रसभोजने यादृशी नाडोगतिः ।

मधुरे वर्हिगमना तित्ते स्याद् भूलतागतिः ।

अम्ले कोष्णा प्लवगतिः कटुके भृङ्गसन्निभा ॥६३॥

कषाये कठिना म्लाना लवणे सरला द्रुता ।

इति यदुक्तं तद्रूपेणेत्यर्थः । “वातपित्तार्तिरूपेऽपि” इति पाठान्तरम् । निष्क्रमं क्रमागतविपरौतं, कदा वा वातगतिः, कदा वा पित्तगतिः ; कदा वा पित्तगतिः, कदा वा वातगतिः, इत्येवं गतेः पौर्वापर्यविपर्ययेणापीत्यर्थः, मिश्रत्वेन मिश्रधर्मवत्त्वादित्यर्थः, तद् यथा तथा, वहति । ननु पूर्वं गुड़ाहारे पुष्टिरुक्ता, अत्र पुनः वातपित्तगतिरित्युक्तं, तत् कथम् ? उच्यते—गुड़ाहारे यथा पुष्टिः, तथा वातपित्तार्ति-गतिरपि जायते, समयभेदेन कदाचित् किञ्चिदिति ॥ ६२ ॥

इदानीं रसविशेषसेवने नाड्या गतिविशेषज्ञानमाह, मधुर इति ।—मधुरे मधुररसोपयोगे, वर्हिं मयूरः तद्वत् गमनं यस्याः तथाभूता, मधुरस्य कफकारकत्वात्, कफे च “राजहंसमयूराणाम्—” इत्याद्युक्तेः मयूरवद्गतिर्जायते इत्यर्थः । तित्ते तित्तरसवद्द्रव्यसेवने, भूलता किञ्चुलुकः, तद्वत् गतिः स्यात्, तित्तस्य वातवर्द्धकत्वात्, वाते च तथा-गतिकत्वादिति । तित्ते कषायत्वमपि किञ्चिदस्तीत्यनुभूयते इति । अम्ले अम्लभोजने, कोष्णा ईषदृष्णा तथा प्लवगतिः भेकगमना, अम्लस्य पित्त-वर्द्धकत्वात् पित्तस्य च तथागतिकत्वादिति भावः । कटुके कटुरस-वद्द्रव्यसेवने, भृङ्गः कुलिङ्गविशेषः, “भृङ्गः कुलिङ्गो धूम्याटो दावा-घातः शतच्छदः” इति राजनिघण्टुः । “फिङ्गा” इति प्रसिद्धः, तत्सन्निभा तत्सदृशगतिशालिनीत्यर्थः ; कटुरसस्य वातवर्द्धकत्वात् वाते च तथागतिकत्वादिति भावः ॥ ६३ ॥

कषाय इति ।—कषाये कषायरसवद्द्रव्यभक्षणे, नाडी कठिना लगुडादिस्पर्शवत् कठिनस्पर्शा, तथा म्लाना जडा, लवणे लवणरस-

एवं द्वित्रिचतुर्योगे नानाधर्मवती धरा ॥६४॥

बहुरसाद् नाडौगतिः ।

खाद्वस्त्रलवणा वायुं कषायस्वादुतिक्तकाः ।

जयन्ति पित्तं श्लेष्माणं कषायकटुतिक्तकाः ॥६५॥

कटुमूलवणाः पित्तं खाद्वस्त्रलवणाः कफम् ।

कटुतिक्तकषायाश्च कोपयन्ति समीरणम् ॥६६॥

प्रसङ्गात् रसस्वरूपमाह—

कटुतिक्तकषायाणां विपाकः प्रायशः कटुः ।

अम्लोऽम्लं पच्यते स्वादुर्मधुरो लवणस्तथा ॥६७॥

सेवने, सरला परितो ग्रन्थिजाड्यादिरहिता इत्यर्थः, तथा द्रुता द्रुत-
गामिनौ । एवञ्च एतद्गतार्थत्वञ्च निर्णीताजीर्णस्यैव वक्तव्यम् । एवं
द्वित्रिचतुर्योगे द्वित्रिचतूरससंयोगाद्वारे, धरा नाडौ, नानाधर्मवती
नानाधर्मशालिनी, वह्निगमनादिनानाविधगतिविशिष्टेत्यर्थः, ज्ञेयेति
शेषः ॥ ६४ ॥

प्रसङ्गात् रसादीनामपि वायुादिविनाशकतां तत्प्रकोपकताच्चाह,
खाद्वस्त्रलवणा इति ।—एते खाद्वस्त्रलवणाः रसाः वायुं जयन्ति,
कषायस्वादुतिक्तकाः पित्तं जयन्ति, कषायकटुतिक्तकाः श्लेष्माणं
जयन्ति ॥ ६५ ॥

कटुति ।—कटुमूलवणा रसाः पित्तं कोपयन्ति कोपं प्रापयन्ति,
खाद्वस्त्रलवणा रसाः कफं, तथा कटुतिक्तकषाया रसाः समीरणं वायुं
कोपयन्ति ॥ ६६ ॥

विपरिणाममाह कटुतिक्तकषायाणामिति ।—कटुतिक्तकषायाणां
रसानां विपाकः परिणामः, प्रायशः बाहुल्येन, कटुः भवतीति शेषः ।
प्रायश इत्यनेन कदाचित् अन्यथापाकोऽपि भवतीति बोधयति,

मधुरो लवणोऽम्लश्च स्निग्धभावास्त्रयो रसाः ।

वातमूलपुरीषाणां प्रायो मोक्षे सुखा मताः ॥६८॥

कटुतिक्तकषायाश्च रूक्षभावास्त्रयो रसाः ।

दुःखानि मोक्षे दृश्यन्ते वातविण्मूलरेतसाम् ॥६९॥

प्रसङ्गात् द्रव्याणामपि रसधर्मत्वमाह ।

मधुरं श्लेष्मलं प्रायो जीर्णात् शालियवाहते ।

तद्यथा—कटुादयः रसा विपाके प्रायशः कटवः पचन्ते (कर्मकर्तरि लट्) अन्नः अन्नं पचते, अन्नपाकि भवति, मधुरो लवणश्च स्वादुः पचते ॥ ६७ ॥

मधुर इति ।—मधुरादयस्त्रयः रसाः स्निग्धभावाः स्निग्धाः, अतः वातमूलपुरीषाणां मोक्षे त्यागविषये, प्रायः सुखाः सुखकराः, मताः ज्ञेया इत्यर्थः । मधुरादयस्त्रयः स्निग्धत्वात् वातानुलोमनाः, तस्मादेते मलादीनां मोक्षे सुखदा इति गुरवः ॥ ६८ ॥

कटुति ।—कटुतिक्तकषायास्त्रयो रसा रूक्षभावाः रूक्षधर्माणाः, इत्यस्मात् वातमूलपुरीषाणां मोक्षे त्यागे दुःखानि दुःखजनकानि दृश्यन्ते, रूक्षाणां वातसमानधर्माणामेपां वातप्रकोपकत्वेन अनुलोमन-शक्तिविरहादिति ॥ ६९ ॥

मधुरादीनां श्लेष्मादिवर्द्धनत्वे अपवादमाह, मधुरमिति ।—जीर्णात् पुरातनात्, संवत्सरातीतादिति यावत्, “शूकधान्यं शमीधान्यं समा-तीतं प्रशस्यते” इति चरकवचनात्, किञ्च, “धान्यं सर्वं नवं स्वादु गुरु श्लेष्मकरं स्मृतम् । तत्तु वर्षीषितं पथ्यं यतो लघुतरं हितम् ॥ वर्षी-षितं सर्वधान्यं गौरवं परिमुञ्चति । न तु त्यजति वीर्यं खं क्रमा-न्मुञ्चत्यतः परम् ॥” इति भावप्रकाशदृष्टवाग्भटवचनाच्च । शालयश्च यवाश्च तस्मात् शालियवात् (“विभाषा वृक्षमृगलृणधान्य—” (२।४।१२ पा०) इत्यादिना द्वन्द्वैकवद्भावः) तेन शालिभ्यो यवेभ्यश्च इत्यर्थः, तत्र

मुद्गाद् गोधूमतः चौद्रात् सिताया जाङ्गलामिषात्
प्रायोऽम्नं पित्तजननं दाडिमामलकादृते ॥७०॥

शालिः “कण्डनेन विना शुक्ला हैमन्ताः शालयः स्मृताः” इत्युक्तलक्षण-
हैमन्तिकशुक्लतण्डुलरक्तशालिकलमादिधान्यविशेषः, यवः प्रसिद्धः, तस्मात्
यवात्, तथा मुद्गात्, गोधूमतः गोधूमात् । अत्र मुद्गगोधूमावपि जोषां
बोद्धव्यौ । “शूकधान्यम्” इत्यादिपूर्वीक्तवचनात्, “पुराणयवगोधूम-
चोद्रजाङ्गलशूल्यभुक्” इति वसन्तचर्यायां वाग्भटोक्तेश्च । चौद्रात् मधुनः,
सितायाः शर्करायाः, जाङ्गलामिषात् जाङ्गलः जाङ्गलो देशः, तल्लक्षणं
यथा चरके—“अल्पोदकद्रुमो यस्तु प्रवातः प्रचुरातपः । ज्ञेयः स जाङ्गलो
देशः स्वल्परोगतमोऽपि च ॥” इति । किञ्च, वाग्भटेऽप्युक्तं यथा—
“आकाशः शुभ्र उच्चश्च स्वल्पपानीयपादपः । शमीकरीरविलार्क-
पौलुकर्कन्धुसङ्कुलः ॥ हरिणैर्गर्धपृषतगोकर्णखरसङ्कुलः । सुखादुफल-
वान् देशो वातलो जाङ्गलः स्मृतः ॥” अन्यच्च—“जाङ्गलोऽल्पाम्बुशाखी
च पित्तासृद्धारुतोत्तरः ॥” इति । तत्र यत् आमिषं “पृषतः शरभो
वामः श्वदंष्ट्रा मृगमातृका । शशोरणौ कुरङ्गश्च गोकर्णः कीटकारकः ॥
चारुष्को हरिणैर्गो च शम्बरः कालपुच्छकः । ऋष्यश्च तरपोतश्च विज्ञेया
जाङ्गला मृगाः ॥” इति चरकोक्तमृगाणां मांसं तस्मात् जाङ्गलदेशज-
जन्तुमांसात्, ऋते विना, मधुरं मधुररसवद्द्रव्यं, प्रायः प्रायशः । अत्र
प्रायःपदेन उक्तादन्यान्यपि कानिचिद्द्रव्याणि मधुराण्यपि न श्लेष्मलानि
भवन्ति, इति सूचितं, यथा—मसूरत्रिपुटादीनि कानिचिद्द्रव्यानि
च मधुराण्यपि श्लेष्मप्रशमनानि भवन्ति इति । श्लेष्मलं श्लेष्मकरं, ज्ञेय-
मिति शेषः । दाडिमामलकात् (अत्रापि पूर्ववत् “फलसेनावनस्पति—”
इत्यादिना द्वन्द्वैकवद्भावः) ऋते प्रायोऽम्नम् अधिकांशम् अमृद्द्रव्यं,
पित्तजननं पित्तकरमिति । अत्रापि प्रायःपदस्य पूर्ववदभिप्रायो-
ऽवगन्तव्यः, यथा—निम्बूकक्षुद्रवदरादीनि कानिचिदमृद्द्रव्याणि न पित्त-
लानि, अपि तु पित्तघ्नानि इति ॥ ७० ॥

द्रवेऽतिकठिना नाडौ कोमला कठिनाशने ।
 द्रवद्रव्यस्य काठिन्ये कोमला कठिनाऽपि च ॥७१॥
 अम्लैश्च मधुराम्लैश्च नाडौ शीता विशेषतः ।
 चिपिटैर्भृष्टद्रव्यैश्च स्थिरा मन्दतरा भवेत् ।
 कूष्माण्डैर्मूलकैश्चैव मन्दमन्दा च नाडिका ॥७२॥

इदानीं द्रव्यविशेषसेवनेन नाड्या अवस्थाविशेषमाह, द्रव इति ।—
 द्रवे द्रवसामान्ये, सेविते सति इति शेषः, नाडौ अतिकठिना कठिन-
 स्पर्शा, लगुड़ादिस्पर्शवदिति भावः, उच्छूनतया दण्डायमाना इत्यर्थो
 वा । कठिनाशने कठिनद्रव्यभोजने, नाडौ कोमला मृदुस्पर्शा,
 भवतीति शेषः । द्रवद्रव्यस्य काठिन्ये शोषणादिना घनत्वसम्पादना-
 दिना वा संहतीभावे सति, उपायविशेषेण स्वतो या कठिनीभूतं
 द्रवं यदि भुङ्क्ते तदा इत्यर्थः, नाडौ कोमला कठिनाऽपि च, भवतीति
 शेषः, आदौ कोमलत्ववती पश्चात् कठिनत्वान्विता, कदाचित् कोमलत्व-
 युता कदाचित् कठिनत्ववती इति वा अनुभूता भवति इत्यर्थः ।
 अथवा कर्हमान्तर्गतेष्टकादिखण्डवत्, स्पर्शमालेख कोमलत्वोपलब्धिः,
 पश्चात् किञ्चित् पीडनेन आन्तरी काठिन्योपलब्धिरिति गुरवः ॥ ७१ ॥

अम्लैश्चेति ।—अम्लैः अम्लरसैः, अत्राम्लशब्देन दाडिमामलकादीना-
 मम्लरसवद्द्रव्याणां ग्रहणं बोद्धव्यं, तेषामेव शीतादिवीर्यत्वादपित्तल-
 त्वेन नाड्या अपि शीतत्वं बोद्धव्यम्, अन्यथा, “अम्ले कोष्ठा पुवगतिः”
 इति स्त्रोक्तिविरोधादिति, तथा मधुराम्लैः अम्लमधुरद्विरसवद्द्रव्यैरित्यर्थः,
 नाडौ विशेषतो विशेषेण, शीता शीतलस्पर्शा, भवेदिति परेणान्वयः ।
 एवं चिपिटैः चिपिटकाख्यैः भृष्टकुट्टितधान्यविकारैरित्यर्थः, भृष्टद्रव्यैश्च
 चिपिटभृष्टद्रव्ययोः मक्षणेनाडौ स्थिरा अचञ्चला, तथा मन्दतरा अति-
 शयेन मृदुगामिनी चेत्यर्थः, भवेत् । कूष्माण्डैर्मूलकैः कूष्माण्डमूल-

शाकैश्च कदलैश्चैव रक्तपूर्णेव नाडिका ।

मांसात् स्थिरवहा नाडी दुग्धे शीता वलीयसी ॥७३॥

गुडैः क्षीरैश्च पिष्टैश्च स्थिरा मन्दवहा भवेत् ।

गुडरम्भामांसरूक्षशुष्कतीक्ष्णादिभोजनात् ।

वातपित्तार्तिरूपेण नाडी वहति निश्चला ॥७४॥

कयोर्भक्षणेः नाडिका मन्दमन्दा अत्यर्थं मन्दगामिनी, हंसवहति-
विशिष्टेत्यर्थः, भवतीति शेषः ॥ ७२ ॥

शाकैरिति ।—शाकैः “पत्रं पुष्पं फलं नालं कन्दं संस्वेदजं तथा ।
शाकं षड्विधमुद्दिष्टं गुरु विद्यात् यथोत्तरम् ॥” इत्युक्तपत्रपुष्पादिरूप-
शाकसामान्यैः, कदलैश्च कदलीफलैश्च, नाडिका नाडी, रक्तपूर्णेव
“असृक्पूर्णा भवेत् कीर्णा गुर्वी” इत्युक्त्या ईषदुष्णा गुर्वी च सतीत्यर्थः,
वहतीति शेषः । मांसात् मांसाहारात्, नाडी स्थिरवहा स्थिरम्
अचञ्चलं वहति या सा तथाभूता, भवतीति शेषः, “मांसे च लगुडा-
कृतिः” इति पूर्वोक्तत्वात् उच्छूनतयाः स्थिरत्वमवगन्तव्यं परिपूर्ण-
भाण्डादेरिव । एकस्यैव प्रतिपाद्यस्य शब्दवैपरीत्येन पुनःपुनरुक्तिस्तु
विविधप्रकारोपदेशद्वारा शिष्याणां बोधसौकर्यार्थम्, अथवा मनुष्य-
प्रकृतीनां नैकविधत्वात् प्रकृतिभेदेनः गतिभेदोऽवगन्तव्यः । उत्तर-
त्रापि अनुरूपस्थले एवमेव समाधेयम् । दुग्धे दुग्धाहारे ; शीता शीत-
स्पर्शा, वलीयसी वलवत्तरा च, पूर्वं “क्षीरे च स्तिमिता वेगाः”
इत्युक्तं, तेन वलीयसी अपि नाडी शीतस्पर्शा मन्दगामिनी च भवति,
न तु वलवत्त्वेन उष्णत्वं चञ्चलत्वं वा भजते इति । ज्ञेया इति शेषः ॥७३॥

गुडैरिति ।—गुडैः, क्षीरैः दुग्धैः, पिष्टैः पिष्टकैश्च, नाडीति पूर्वतः
आकर्षणीयम् ; स्थिरा चाञ्चल्यविवर्जिता, तथा मन्दवहा मृदु-
गामिनी भवेत्, गुडादिभोजनैः नाडी स्थिरा सती मन्दं मन्दं
वहति इत्यर्थः, गुडक्षीराभ्यां नाड्याः पुष्टित्वं तथा वेगस्त्वमित्यञ्च

अस्मेऽपि हृदयसुस्थत्वे भवन्ति तापिताः शिराः॥७५॥

प्रातरादौ सुस्थनाडोविज्ञानम् ।

प्रातः स्निग्धमयी नाडौ मध्याह्नेऽप्युष्मताऽन्विता ।

सायाह्ने धावमाना च रात्रौ वेगविवर्जिता ।

प्रागभिहितम्, अत्र च स्थिरा मन्दवहा इत्युक्तेरेवमवगम्यते यत्, गुडाहारे पुष्टा अपि स्थिरा मन्दवहा, तथा चौराहारे स्तिमितवेगा सत्यपि स्थिरा मन्दवहा भवेत् इति बोध्यम् । एषां गुडादीनां कफप्रकोपकत्वात् गतेर्मान्द्यं बोध्यम् । गुडः रम्भा कदलीफलं मांसं रुक्षम् अस्निग्धं, विदलादीति यावत्, शुष्कं स्निग्धमपि भर्जनादिना निर्द्रवं निःस्नेहञ्च, चिपिटकादीति यावत्, तीक्ष्णं राजिकामरिचादि, आदिशब्दात् भृष्टविदाहि द्रव्यमिति, तेषां भोजनात् वातपित्तार्तिरूपेण वातपित्ताभ्यां पौडितरूपेण, “चञ्चला तरला स्थूला कठिना वातपित्तजा” इति तथा “सुहुः सर्पगतिर्नाडौ सुहुर्भेकगतिस्तथा” इत्याद्युक्तप्रकारेणेत्यर्थः, अत्र गुडादीनां द्विशः त्रिशः समस्तशो वा ऐक्यं भोजनं बोद्धव्यं, प्रत्येकं भोजने तु पूर्वोक्तिविरोधात् इति । नाडो निश्चला निर्निश्चयेन, चला चञ्चला, अत्यर्थं चञ्चला सतीत्यर्थः, (“निर्निश्चयनिषेधयोः” इत्यमरः) । “निश्चला” इत्यत्र “निष्क्रमम्” इति पाठान्तरं साधु, तच्च प्रागेव द्विषष्टितमसंख्यकश्लोके व्याख्यातम् । वहति गच्छतीत्यर्थः ॥ ७४ ॥

अस्मेऽपीति ।—अस्ते अस्मरसभोजने, हृदि असुस्थत्वे दाहोत्क्रेशादिरुजायाम्, अपिशब्दात् सुस्थत्वेऽपीति बोध्यं, दाहादिरुजाऽभावेऽपि सतीत्यर्थः, शिरा नाडाः तापिता उष्णाः, भवन्ति, अस्मरसभोजनेन हृदयमस्वस्थं भवतु वा, न वा, नाडोषु ओष्णानुभवो भवत्येवेत्यर्थः॥७५॥

अथ प्रकृतिस्थायी नाडा लक्षणमाह, प्रातरिति ।—प्रातः पूर्वाह्ने, नाडौ स्निग्धमयी स्निग्धस्वरूपा, उष्णताचाञ्चल्यादिविरहितेत्यर्थः ; पूर्वाह्नस्य कफकालत्वात् प्रातर्दशदण्डपर्यन्तं नाडौ स्निग्धा तिष्ठती-

प्रकृतिस्था च सा नाडी सदा ज्ञेया भिषग्वरैः ॥७॥

ज्वरपूर्वरूपे नाडीगतिः ।

अङ्गग्रहेण नाडीनां जायन्ते मन्थराः प्लवाः ।

प्लवः प्रबलतां याति ज्वरदाहाभिभूतये ॥ ७७ ॥

त्यर्थः, एवं मध्याह्ने उष्मताऽन्विता सन्तापयुक्ता, उष्णा इत्यर्थः, मध्याह्नस्य पित्तकालत्वात् पित्तस्य च आग्नेयत्वात् तदा नाडी पित्तलक्षणसन्तापयुक्ता इति यावत्, तथा सायाह्ने अपराह्णे, ध्रुवमाना द्रुतगामिनी ; अपराह्नस्य वातकालत्वात् वायोश्च चलत्वात् नाडी द्रुतगतिका जायते इत्यर्थः, रात्रौ वेगविवर्जिता मन्दगमना, नैश-शैत्यात् कर्मविरतिः सुखनिद्रया च चित्तोद्वेगाद्यभावात् इति भावः, सा एवमूता नाडी प्रकृतिस्था स्वभावधर्मशालिनौत्यर्थः, भिषग्वरैः सदा ज्ञेया बोध्या ॥ ७६ ॥

अथ कारणभेदेन नाडीनां विविधप्रकारगतिं तद्वशेन साध्या-साध्यत्वादिकञ्च निरूप्य इदानीं गतिभेदेन रोगविशेषनिरूपणाय शारीराणां रोगाणां ज्वरस्यैव प्रथमतया प्राधान्यात् आदौ ज्वर-निरूपणे तत्पूर्वरूपे नाड्या गतिविशेषमाह, अङ्गग्रहेणेति ।— अङ्गग्रहेण अङ्गवेदनया, हेतुना, उत्पत्त्यमाने ज्वरे यदि सर्वाङ्गे वेदना भवति, तदा, “जृम्भाऽङ्गमर्हो गुरुता” इत्याद्युक्तेः, नाडीनां प्लवाः द्रुतगतयः, कपिभेकादिवत् उत्प्लुत्य उत्प्लुत्य गमनमित्यर्थः, प्लवाः मन्दाः, चिरं विरम्य विरम्य अनुद्वता इत्यर्थः, जायन्ते, मन्थरा भेकादिवत् उत्प्लुत्य उत्प्लुत्य गमनं नाड्या मन्दतया अनुभूयते इत्यर्थः । “प्लवाः” इत्यत्र बहुवचनेन चिरं विरम्य विरम्य अनुद्वततया च बहुवारं गच्छतीति सूच्यते, लक्षणञ्चेदं पूर्वरूपावस्थायां सामान्यतो-ऽङ्गग्रहणे बोद्धव्यं, न तु विशेषतः, तस्य च “स्वेदावरोधः सन्तापः सर्वाङ्गग्रहणं तथा । युगपत् यत्र रोगे च स ज्वरो व्यपदिश्यते ॥” इत्यनेन ज्वरस्य स्वरूपलक्षणत्वात् इति । भाविदाहज्वरसूचकं गतिविशेष-

सान्निपातिकपूर्वरूपे नाडीज्ञानम् ।

सान्निपातिकरूपेण भवन्ति सर्ववेदनाः ॥ ७८ ॥

माह ।—ज्वरदाह्याभिभूतये ज्वरदाह्याभ्यां दाहज्वरेण वा, अभिभूतये अभिभूतिनिमित्तम्, आक्रमणायेत्यर्थः, ज्वरपूर्वरूपे प्लवः पुतगतिः, प्लवः नाड्या भेकादिवत् गमनं, प्रबलतामाधिक्यम्, उत्कटतया धारा-वाहिरूपतामित्यर्थः, याति प्राप्नोति, अङ्गग्रहरूपसामान्यपूर्वरूपे हि नाड्यः चिरं विरम्य विरम्य अनुवृत्तभावेन मन्दतया गच्छन्ति, अत्र पुनः दाहज्वरपूर्वरूपे हि नाडी निरन्तरं प्रबलवेगेन तीव्रगत्या च प्लवते इत्यनयोर्भेदः । “प्लवाः” इत्यस्यायमाशयः,—“उष्मा पित्तादृते नास्ति ज्वरो नास्त्युष्मणा विना । तस्मात् पित्तविरुद्धानि त्यजेत् पित्ताधिकेऽधिकम् ॥” इत्युक्त्या सर्वेष्वेव हि ज्वरेषु अव्यभिचरित-पित्तसम्बन्धात् तत्तज्ज्वरेष्वपि भेकादिवत् पुतगतित्वं स्वल्पेनाधिक्येन वा वर्त्तते इति ॥ ७७ ॥

सान्निपातिकज्वरस्य प्राक् प्रकाशात् नाड्या गतिविशेषमाह, सान्नि-पातिकरूपेणेति ।—सान्निपातिकरूपेण क्षीणानां वृद्धानां वा लयाणां दोषाणां मेलनं सन्निपातः, यदुक्तं वाग्भटेन—“संसर्गः सन्निपातश्च तद्विलिख्यकीपतः” इति । स च सन्निपातः त्रयोदशविधः, यदुक्तं चरकेण—“दुःखलघुकोल्लघुः षट् शुद्धौ नमध्याधिकौ च षट् । समैश्चैको विकारास्ते सन्निपातास्त्रयोदशः ॥” इति ; तेन दोषत्रयमेलनेन जातः सान्निपातिकः तद्रूपेण, त्रिदोषालम्बकतया इत्यर्थः, प्रकाशिष्यमाणे ज्वरे इति शेषः, सन्निपातलक्षणस्य प्राक् प्रकाशात् इत्यर्थः, सर्वाः सर्व-विधाः, वेदनाः दुःखानि, विकारा इत्यर्थः, उरगलावकाहंसादिगमनरूपा इति यावत्, यद्वा—सर्वेषां दोषाणां लयाणां, वेदनाः ज्ञानानि, (“वेदना ज्ञानदुःखयोः” इति मेदिनी) उरगादिवद्गतिदर्शनेनेति भावः, तथा च,—“उरगादि-लावकादि-हंसादीनाञ्च विधत्तौ गमनम् । वातादीनाञ्च समं धमनौ सम्बन्धमाधत्ते ॥ लावतित्तिरिवार्त्ताकगमनं

ज्वरसंप्राप्तौ नाडोगतिः ।

ज्वरप्रकोपे धमनौ सोष्णा वेगवती भवेत् ॥ ७६ ॥

वायुप्रवणज्वरे नाडोगतिः ।

ज्वरे वक्रञ्च धावन्ति तथा च मारुतप्लवे ॥ ८० ॥

सन्निपाततः ॥” इति । भवन्ति नाड्यामिति शेषः, यद्वा—सान्निपातिक-
रूपेण सान्निपातिकस्य यद्रूपं नाड्याः सर्पादिगतिरूपं तेन तद्वहने-
नेत्यर्थः, सान्निपातिकलक्षणे नाड्या प्रवहमाणे सति इत्यर्थः, सर्ववेदनाः
निखिलज्ञानानि, सान्निपातिकज्वरस्य “क्षणे दाहः” इत्यादिरूपा-
परिज्ञानेऽपि एवमेवं लक्षणानि जनिष्यन्ते इत्याकारज्ञानानीत्यर्थः ।
यत्तु केनचित्—“सर्वाः दोषत्रयस्य याः याः वेदनाः ओषचोषादयः ताः
सकला एव वेदनाः भवन्ति पर्वणि पर्वणि जायन्ते” एवं व्याख्या कृता,
तत्तु चिन्त्यम् ; नाडोविज्ञानप्रकरणे कायिकवेदनानिर्देशस्य अप्रा-
करणिकत्वात् । केचित्तु—“सर्ववेदनाः नानावेदनापराः” इत्याहुः ॥७८॥

अथ ज्वरस्य रूपावस्थायां नाड्या गतिविशेषमाह, ज्वरप्रकोप
इति ।—ज्वरप्रकोपे ज्वरस्य रूपे प्रकाशे सति इत्यर्थः, न तु अम्हादि-
पित्तवर्द्धकाहारे इति भावः, तत्रापि धमन्याः सोष्मत्वात्, यदुक्तम्—
“अस्ते कोष्णा प्लवगतिः” इति । “उष्मा पित्तादृते नास्ति ज्वरो नास्त्यु-
ष्मणा विना । उष्णा वेगधरा नाडो ज्वरवेगे प्रजायते ॥” इत्युक्त्या
पित्तस्य उष्महेतुत्वात् अम्हाशनस्य च पित्तकरत्वात् अम्भभोजनेऽपि नाड्या-
मुष्मानुभवो जायते, यदुक्तम्—“अम्हाशित्वादसुस्थत्वे जायन्ते तापिताः
शिराः” “अस्ते कोष्णा प्लवगतिः” इत्यादि । ज्वरेऽपि पित्तसम्बन्धस्य
अव्यभिचरितत्वात् ज्वरेऽम्भसेवने च उष्मरूपधर्मस्य समत्वात् तयो-
र्भेदज्ञापनार्थं वेगवतीति विशेषणं निर्दिष्टं, “ज्वरवेगे च” इति पाठा-
न्तरम् । सा धमनौ नाडो, उष्णा सन्तप्ता, “सोष्मा” इति पाठे-
उष्मणा सह वर्तमाना इत्यर्थः, वेगवती द्रुतगमना च भवेदित्यर्थः ॥७९॥

ज्वरविशेषे नाड्याः गतिविशेषमाह, ज्वर इति ।—ज्वरे ज्वरवेगे

रमणान्तकालीननाडौगतिः ।

रमणान्ते निशि प्रातस्तप्ता दीपशिखा यथा ॥८१॥

वातिकज्वरवेगे इति भावः, “वक्रम्” इति पदसामर्थ्यात्, वक्रं सर्पादि-
गमनवत् अन्तर्जु यथा तथा, चकारात् उष्णाः वेगवत्यश्च इत्यर्थः,
उष्णा वेगवत्यश्च नाड्यः वक्रं यथा तद्येत्यन्वयः ; “वक्रा” इति पाठा-
न्तरम् । धावन्ति शीघ्रगमना भवन्ति इत्यर्थः, नाड्यः इति शेषः ।
मारुतप्लवे “प्लु गतौ” इत्यस्मात् भावविहिताप्प्रत्यये प्लवः गतिरित्यर्थः,
मारुतस्य प्लवे वृद्धिरूपगतिविशेषे इत्यर्थः, वातोद्रेके इति यावत्, च
अप्यर्थः, तथा पूर्ववत् वक्रं यथा तथा धावन्ति । अत्र वक्रधावन-
सामान्यात् प्रसङ्गतो मारुतप्लवे इत्युक्तं, ज्वरे च उष्णानुभवात् वाता-
द्भेदः, वाते तु नाड्या अतिशयवक्रता तस्या उष्णताऽभावः । यद्वा—
मारुतप्लवे वातप्रवणे, वाताधीने इत्यर्थः, (“प्लवः स्यात् प्लवने भेले
भेकेऽवो श्वपचेऽपि च । शाखामृगे च कुलके प्रवणे—” ॥ इति मेदिनी)
ज्वरे, च चकारः समुच्चये, वक्रं, तथा च उष्णा वेगवत्यश्च इत्यर्थः ॥ ८० ॥

उष्णत्वसामान्यात् रमणान्तकालिकगतिविशेषमाह, रमणान्ते
इति ।—रमणान्ते मैथुनानन्तरं, निशि अवशिष्टायां तस्यामेव
निशायाम् ; निशि इत्यनेन दिवामैथुनं निषिद्धमिति द्योतयति ; तथा
प्रातः तस्या एव निशया अवसाने प्रातरपीत्यर्थः, तप्ता उष्णा ।
ननु ज्वरे रतान्ते च उभयत्रापि उष्मदर्शनात्, अयं ज्वरोष्मा,
अयं सौरतोष्मा इति भेदः कथं ज्ञायते ? इत्यत आह,—दीपशिखा
यथा दीपशिखा इव, तप्ता, नाडौ भवति इति शेषः । तप्ता दीपशिखा
यथा वेगमन्तरेणापि निष्कम्पतया वर्तते, रमणान्तकालिकी तप्ता
नाडौ तथा वहति, ज्वरतप्ता च नाडौ सवेगा धावतीत्यनयोरियान्
विशेषः । “दीपशिखोपमा” इति पाठे—“अग्रे चपला भवति”
इति गोविन्दरामाया व्याख्या । अत्र रमणान्ते निशि रमणान्ते प्रातश्च
इत्येवान्वयः, न तु रमणान्ते च निशि च प्रातश्चेत्यन्वयः, प्रातः स्निग्ध-

समतीव्रवायौ नाडीगतिः ।

सौम्या सूक्ष्मा स्थिरा मन्दा नाडी सहजवातजा ।
स्थूला च कठिना शीघ्रा स्पन्दते तीव्रमारुते ॥८२॥

मयीति विरोधात् ; “ज्वरावच्छेदेनैव समस्तान्वय इत्येके । तस्य च वातादिजन्यत्वसामान्यं तावत् उक्तलिङ्गैरेवावगन्तव्यम्” इति शङ्कर-
सेनः ॥ ८१ ॥

वातज्वरे नाड्या गतिविशेषमाह, सौम्येति ।—सहजवातजा सद्योत्प-
वातिकी, निदानसेवनसमकालिक-प्रवर्द्धमान-वातज्वरजन्येत्यर्थः, अत्र
सहजत्वन्तु तीव्रापेक्षया अनुल्लङ्घनेनावगन्तव्यं, न तु स्वाभाविक-
वातजा इत्यर्थः, स्वाभाविकवाते—“वाताद्वक्रगता नाडी” इत्युक्तेः ;
(“सहजस्तु निसर्गे ना सद्योत्पे पुनरन्यवत्” इति मेदिनी) । नाडी
सौम्या अकठिना, मृदुस्पर्शा इत्यर्थः, सूक्ष्मा कृशा, स्थिरा विश्रान्त-
गमना, चिरादेवोपलभ्यमानस्यन्दा इत्यर्थः, मन्दा अप्रसरगमना,
उपलभ्यमानस्यन्दत्वेऽपि अनुद्भूतस्यन्देत्यर्थः भवतीति शेषः । तीव्र-
मारुते प्रबलवाते ज्वरे, स्थूला अकृशा, दोषपूर्णेत्यर्थः, कठिना
स्थूलरज्ज्वादिवत् कठिनस्पर्शा, शीघ्रा द्रुतगामिनी सती, स्पन्दते अवि-
लम्बेन स्फुरतीत्यर्थः । शङ्करसेनस्तु—“सहजवातजेति चयकालमपेक्ष्य
स्थूला चेत्यादि प्रकोपकालेऽपि” इत्याह । अत्र चयप्रकोपयोः ग्रीष्मवर्षा-
त्मकमृदुद्वयरूपमर्थोऽवगन्तव्यः ; ग्रीष्मे वातस्य सञ्चयः, वर्षासु च
प्रकोपः चरकादिसम्मतत्वात् ; तेन वातसञ्चयात्मके ग्रीष्मे यदि निदान-
सेवनसमकालप्रकुपितवातेन ज्वरो भवति तदेत्यर्थः । सौम्येत्यादिरूप-
गतिमती, वातप्रकोपकस्वभाववर्षासु यदि तादृशज्वरो जायते, तदा
स्थूलेत्यादि-लक्षणविशिष्टा नाडी भवति, इत्यर्थः द्रष्टव्यः, न तु अन्यस्मिन्
काले वातसञ्चयहेतुना सञ्चयीयमानवातो ज्वरमुत्पादयति, सञ्चयीयमान-
दोषेण रोगोत्पत्त्यदर्शनात्, “सर्वेषामेव रोगाणां निदानं कुपिता
मलाः” इत्यनेन प्रकुपितस्यैव तस्य रोगोत्पादकत्वाच्च । “सञ्चयेऽपहृता

पित्तज्वरे नाडौ गतिः ।

भृता च सरला दीर्घा शौघ्रा पित्तज्वरे भवेत् ।

शौघ्रमाहननं नाड्याः काठिन्याच्च चला तथा ।

मलाजीर्णेन नितरां स्पन्दनञ्च प्रकीर्तितम् ॥८३॥

दोषा लभन्ते नोत्तरां गतिम्” इत्यनेन सञ्चयमानावस्थायां दोष-
निर्हरणस्यैव विहितत्वाच्चेति । एवमुत्तरत्र पित्तादिज्वरेऽपि चयप्रको-
पयोरर्थः समाधानीयः ॥ ८२ ॥

सञ्चयमानावस्थायां प्रकोपावस्थायाञ्च पित्तज्वरे नाड्या गतिविशेष-
माह, भृतेति ।—पित्तज्वरे पित्तजन्यज्वरे, नाडौ भृता परिपूर्णा, दोषै-
रिति यावत्, सरला परितो ग्रन्थिजाड्यादिरहिता, दीर्घा तर्जनीमध्य-
माऽनामिकाङ्गुलित्रयस्थानव्यापिनो, तथा शौघ्रा शौघ्रगामिनौ, वेग-
वतीत्यर्थः, भवेत्, एवं काठिन्यात् कठिनस्पर्शत्वात् नाड्याः शौघ्रमाहननं
द्रुतं द्रुतम् आहननं, नाडौ भित्त्वा वहिरागन्तुमूर्ध्वं स्फुरणमिव स्फुरण
मित्यर्थः, तथा चला चञ्चला, भवेत् इति पूर्वैरुक्तान्वयः ; शङ्करसेनस्तु
भृतेत्यादि-शौघ्रान्तगतिविशेषः पित्तसञ्चयदशायां तथा शौघ्रमाहननादि-
गतिविशेषः प्रकोपे इत्याह, यदुक्तं—“शौघ्रा वेगवतीति पित्तसञ्चय-
दशायां, प्रकोपे तु नाडौ भित्त्वेव वहिरूर्ध्वं स्फुरतीव” इति । अत्र
सञ्चयप्रकोपयोः वर्षाशरदात्मकमृतुद्वयरूपमर्थोऽवगन्तव्यः, वर्षासु
पित्तस्य सञ्चयः, शरदि च प्रकोपः भवति इति चरकादिदर्शनात्, तेन
वर्षासु यदि पित्तज्वरो भवति, तदा भृता च इत्यादिगतिका नाडौ
भवति, शरदि यदि भवति, तदा शौघ्रमाहननमित्यादिगतिका
भवति, इत्येव व्याख्या कार्या, न तु अन्यस्मिन् काले पित्तसञ्चयहेतुनां
सञ्चयमानं पित्तं ज्वरमुत्पादयति, सञ्चयमानदोषेण रोगोत्पत्त्यदर्शनात्,
“सर्वेषामेव रोगाणां निदानं कुपिता मलाः” इत्यनेन कुपितस्यैव
तस्य रोगोत्पादकत्वाच्च । “सञ्चयेऽपहृता दोषा लभन्ते नोत्तरां
गतिम्” इत्यनेन सञ्चयमानावस्थायां दोषनिर्हरणस्यैव विहितत्वाच्च ।

श्लेष्मला नाडी ।

नाडी तन्तुसमा मन्दा शीतला श्लेष्मकोपतः ॥८४॥

वातपित्तगतनाडोविज्ञानम् ।

चञ्चला तरला स्थूला कठिना वातपित्तजा ॥८५॥

“शौघ्रमाह्ननं नाड्याः” इत्यत्र “शौघ्रमावहते नाडी” इति “काठिन्याच्च चला तथा” इत्यत्र “काठिन्याच्चलते तथा” इति पाठान्तरद्वयम् । मलाजीर्णं तत्रैव पित्तज्वरे मलस्य दोषस्य, पित्तस्येत्यर्थः, “एकः प्रकुपितो दोषो सर्वानेव प्रकोपयेत्” इत्युक्त्या कुपितपित्त-प्रकुपितवातादीनां मलानामित्यर्थो वा अजीर्णसम्बन्धेन सामतयेत्यर्थः, नितराम् अतिशयेन, मुहुरिति यावत्, “मलाजीर्णं नातितराम्” “मलाजीर्णं च नितराम्” “दोषाजीर्णं नितराम्” इति च पाठान्तरद्वयम् । स्पन्दनं स्फुरणं, स्वाभाविकचापल्यातिशयेन मुहुरुर्ध्वस्फुरणमिति यावत्, परिकीर्तितम् ॥ ८३ ॥

कफज्वरे नाड्याः गतिमाह, नाडीति ।—श्लेष्मकोपतः ज्वरप्रकरणात् श्लेष्मप्रकोपजे ज्वरे इत्यर्थः, नाडी तन्तुसमा अतिसूक्ष्मा, मन्दा राजहंसमयूरादिवत्मन्थरगमना, तथा शीतला शीतस्पर्शा, अत्र शीतलेति सामान्येनोक्तावपि ज्वरसम्बन्धात् तप्तोदकसिक्तरज्जुवत् नाड्या ईषदुष्णताऽवगन्तव्या । अत्र “कफचयप्रकोपरूपञ्च उक्तम्” इति शङ्करसेनोक्त्या एवमवगम्यते यत्, कफस्य सञ्चयावस्थायां प्रकोपावस्थायां वा यदैव ज्वरो भवतु, उभयत्रैव नाड्याः गतिः अविशेषा एव वर्तते इति ॥ ८४ ॥

द्वन्द्वेषु नाड्याः गतिविशेषानाह, चञ्चलेति ।—वातपित्तजा वातपित्तप्रकोपजनितज्वरावस्थिकीत्यर्थः, नाडी चञ्चला कपिगतिवदस्थिरगमना, कुलिङ्गमेकादिगमनवदुगमना चेति पित्तकार्यञ्चेदम् । तरला कदाचित् दोलायमानेव, तथा स्थूला कठिना च भवतीति शेषः ; तरलत्वादिकन्तु वातकार्यत्वेनावधातव्यं, वातपित्तयोरुभयोरेव धर्मस्य सत्त्वात् ॥ ८५ ॥

वातश्लेष्मकालिकी नाडी ।

ईषच्च दृश्यते तूष्णा मन्दा स्यात् श्लेष्मवातजा ।

निरन्तरं खरं रूक्षं मन्दश्लेष्माऽतिवातला ॥ ८६ ॥

रूक्षवातभवे तस्य नाडी स्यात् पिण्डसन्निभा ॥ ८७ ॥

पित्तश्लेष्मजा नाडी ।

सूक्ष्मा शीता स्थिरा नाडी पित्तश्लेष्मसमुद्भवा ॥ ८८ ॥

ईषदिति ।—श्लेष्मवातजा समकुपितवातश्लेष्मजज्वरकालिकी नाडी-
चर्यः, ईषदुष्णा अल्पोष्णस्पर्शा, वातधर्मोऽयं शीतगुणस्यापि वायो-
रुणता ज्वरितनाडीसम्बन्धादिति । मन्दा च मन्दगमना, हंसगमन-
वदगमना चेत्यर्थः, स्यात्, कफधर्मोऽयम् । क्षीणकफवाताधिकद्वन्द्वजे
नाड्या गतिविशेषमाह, निरन्तरमिति ।—मन्दश्लेष्मा क्षीणकफा, एतच्च
वाताधिक्यमपेक्ष्य, अतिवातला वातप्रबला, नाडीति शेषः, निरन्तरं
धारावाहिरूपं, मध्ये गत्यन्तररहितमिति यावत्, खरं तीक्ष्णं, मान्य-
व्यतिरेकेण प्रबलवेगवाहि इति यावत्, रूक्षमस्निग्धभावं, कर्कश-
स्पर्शरूपञ्च इति यावत्, तद् यथा तथा, वहतीति शेषः ॥ ८६ ॥

रूक्षक्रियाजन्यप्रकुपितवातज्वरे नाड्याः गतिविशेषमाह, रूक्षेति ।—
रूक्षवातभवे रूक्षसेवनजनितवातज्वरे इत्यर्थः, श्लेष्मणा संछृष्टवातज्वरे
इति यावत्, तस्य ज्वरितस्य नाडी, पिण्डसन्निभा वात्यादिना मध्ये
वर्तुलीकृतप्राया, चक्राकारेत्यर्थः, सा च वक्रतास्थौल्ययोरातिशयेन
उन्नेया । “पित्तसन्निभा” इति पाठे—प्रागुक्तपित्तधर्मविशिष्टेत्यर्थः ॥ ८७ ॥

पित्तश्लेष्मज्वरे गतिविशेषमाह, सूक्ष्मेति ।—पित्तश्लेष्मसमुद्भवा सम-
प्रकुपितपित्तश्लेष्मजज्वरकालिकीत्यर्थः, नाडी सूक्ष्मा कृशा, स्थूलताविपर्य-
येण कार्श्यस्यापि कफकार्यत्वात्, तत्र गतेर्वक्रत्वावक्रत्वाभ्यां वातिक-
सौक्ष्मात् श्लेष्मिकसौक्ष्मस्य भेद उन्नेयः । शीता शीतला, अत्र अनुक्तोऽपि
पित्तसम्बन्धात् कदाचिदल्पशीता, कदाचित् कदुष्णा चेति केवलकफात्

रक्तपूर्ण-मलवती नाडी ।

मध्ये करे वहेन्नाडी यदि सन्तापिता ध्रुवम् ।

तदा नूनं मनुष्याणां रुधिरापूरिता मलाः ॥ ८९ ॥

कामादौ नाडीज्ञानम् ।

कामात् क्रोधात् वेगरोधात् क्षीणा चिन्ताभव-

सुतात् ॥ ९० ॥

भेदः वृद्धवैद्योपदिष्टो द्रष्टव्यः । तथा स्थिरा अनुल्लङ्घना, विश्रान्तवेगा इत्यर्थः । अत्रापि पित्तसम्बन्धात् पूर्ववत् कदाचिदस्थिरा इति केवल-
कफात् भेदोऽवगन्तव्यः । “नाडी” इत्यत्र “मन्दा” इति पाठान्तरे-
श्लथस्यन्दना इत्यर्थः, एवञ्च पित्तसम्बन्धात् कदाचित् चपला चेति शुद्ध-
श्लेष्मणी भेदो द्रष्टव्यः ॥ ८८ ॥

प्रसङ्गात् मलेषु रुधिरपूरितेषु नाड्या गतिज्ञानमाह, मध्य इति ।—
नाडी यदि सन्तापिता पित्तोद्रेकेण उष्णस्पर्शा सती, मध्ये को
परीक्षार्थं निक्षिप्तमध्यमाङ्गुलिनिवेशस्थाने इत्यर्थः, “कफोणिस्थ-
नाड्याम्” इति केचित्, ध्रुवम् अजस्रं, निरन्तरमित्यर्थः, विश्रान्त-
रहितं यथा तथेति यावत्, “स्थिरे नित्ये निश्चिते च ध्रुवं खेऽजस्र-
तर्कयोः” इति हेमः । वहेत्, तदा नूनं निश्चितं, मनुष्याणां
मला वातादिदोषाः, रुधिरेण दुष्टेन रक्तेन, आपूरिताः सम्यक् पूरिताः,
संसृष्टा इति यावत्, ज्ञेयाः । अत्र प्रकरणवशात् सर्वमेतत् ज्वरावस्थायां
भवदपि ज्वरादन्यत्रापि बोद्धव्यम् ; “त्रिदोषमाले उल्लङ्घानुल्लङ्घदोष-
भेदात् सर्वमिदम्” इति केचित् ॥ ८९ ॥

आगन्तुकारणात् नाड्या गतिविशेषमाह, कामादिति ।—कामात्,
क्रोधात्, वेगरोधात् मूलपुरीषादीनामुपस्थितवेगनिग्रहात्, तथा चिन्ता-
भवं चिन्ताजनितं सुतम् आप्नुतिः चिन्ताकुपितदोषेणाच्छन्नीभावः
इत्यर्थः, तस्मात्, क्षीणा अतिमूक्ष्मा नाडी भवति इति शेषः । “कामात्

भूतज्वरे सेक इवातिवेगा

धावन्ति नाड्यो हि यथाऽश्विगामाः ॥ ६१ ॥

विषमज्वरे नाडीगतिः ।

ऐकाहिकेन क्वचन प्रदूरे

क्षणान्तगामा विषमज्वरेण ।

क्रोधात् वेगवती क्षीणा चिन्ताभयप्लुता” इति पाठान्तरं साधु ; तत्र कामात्, क्रोधात्, वेगवती वेगवाहिनी नाडी भवेदिति शेषः, चिन्ताभयाभ्यां प्लुता चिन्ताभयप्लुता चिन्ताभयविशिष्टा नाडी क्षीणा इत्यर्थः । अवस्था चयं ज्वरव्यतिरेकेणैव भवतीति ज्ञातव्यम् । केचित्तु ज्वरावस्थायामेवेति वदन्ति ॥ ६० ॥

“ज्वरोऽष्टधा पृथग्द्वन्द्वसन्निपातागमः स्मृतः” इति निदानवचनात् ज्वराः पृथग्द्वन्वादिभेदात् अष्टावेव, तत्र दोषजेषु नाडीनां गतिविशेष-सुक्ता इदानीमागन्तुज्वरेषु भौतिकज्वरस्यैव प्राधान्यात् तत्र नाड्या गतिमाह, भूतेति ।—भूतज्वरे भूताभिषङ्गजनितज्वरे, “भूताभि-पङ्गादुद्देशो ह्यस्यरोदनकम्पनम्” [इत्यादिलक्षणान्विते आगन्तुज्वरभेदे इति यावत्, सेके जलसेके, वर्षासु पयःपूरागमे सति इत्यर्थः, अश्वि-गामाः समुद्रगामिन्यः, नद्य इति शेषः, ता इव, ता यथा जलप्लुताः स्रोतस्वत्यश्च तद्वदिति यावत्, नाड्यः अतिवेगाः प्रखरवेगगामिन्यः सत्यः ; अत्र उष्णताया अनुक्तत्वेऽपि सर्वज्वरसाधारणत्वात् तापस्तु स्यादेव, तेन तप्तजलसिक्तरज्जुवत् इत्यर्थः, धावन्ति ॥ ६१ ॥

विषमज्वरे नाडीज्ञानमाह, ऐकाहिकेन इति ।—ऐकाहिकेन तदाख्येन विषमज्वरेण, क्वचन कुत्रचित्, कदाचिदिति यावत्, प्रदूरे अङ्गुष्ठमूलात् किञ्चिद्दूरे, नाड्यः गच्छन्ति इति शेषः, किन्तु क्षणान्तात् क्षणकालानन्तरं गामः गमनं, पुनः स्वस्थाने आगमनं यासां ताः, क्षणान्तगामाः, पुनः कदाऽपि अङ्गुष्ठमूलं सन्त्यज्य कियद्वरं गत्वा कियत्-

द्वितीयके वाऽथ तृतीयतुर्थ्ये

गच्छन्ति तप्ता भ्रमिवत् क्रमेण ॥ ६२ ॥

क्रोधजे सङ्गलग्नाङ्गा ससङ्गा कामजज्वरे ।

उष्णा वेगधरा नाडी ज्वरकोपे प्रजायते ॥ ६३ ॥

कालानन्तरमेव स्वस्थानं गच्छन्ति । द्वितीयके द्वाहिके ज्वरे, अथवा तृतीयतुर्थ्ये तृतीयके चातुर्थके वा ज्वरे, नाड्यः तप्तास्तप्तस्पर्शाः सत्यः, भ्रमिवत् जलावर्त्त इव, क्रमेण शनैः शनैः, गच्छन्ति, कियद्दूरं गच्छन्ति, समन्ततो जीघूर्ण्यमानः जलावर्त्तो यथा भ्रमणवेगेन किञ्चिद्दूरं गत्वा पुनरेव मध्यदेशे आगच्छति, एवं पुनःपुनः करोति च, नाड्यः अपि तथा वेगवशात् अङ्गुष्ठमूलात् कियद्दूरं गत्वा पुनः अङ्गुष्ठमूले समायाति, एवं पुनःपुनरावर्त्तते च इत्यर्थः । न चैव स्वस्थानचवनेनासाध्यत्वमाशङ्कनीयम्, असाध्यलक्षणे स्वस्थानत्यागे हि उष्णताविरहात्, अत्र तु उष्णताबोधनार्थं “तप्ताः” इति विशेषणं प्रयुक्तम् ॥ ६२ ॥

क्रोधजकामजयोर्लक्षणमाह, क्रोधज इति ।—क्रोधजे ज्वरे, सङ्गलग्नाङ्गा सङ्गात् नाड्यन्तरसंसर्गात् लग्नं संसक्तं सङ्गलग्नं नाड्यन्तरस्पृष्टमिव अङ्गं यस्याः सा, नाडीति प्रकरणात् जायते इति शेषः । कामजज्वरे नाडी ससङ्गा अन्यनाड्या सह आलिङ्गिता इव इत्यर्थः, “समाङ्गा” इति पाठे—समं साधु, अनुल्लङ्घनमित्यर्थः, अवैषम्येन वातादिक्रमवत् इति यावत्, अङ्गं यस्याः सा समाङ्गा किञ्चिदुर्विकृतत्वेऽपि अनुल्लङ्घनाविषमगतिकेत्यर्थः, यद्वा—समं नाड्यन्तरेण सह एकभूतम् अङ्गं यस्याः सा समाङ्गा अन्यनाड्या सह आलिङ्गितेवेत्यर्थः अत्र शङ्करसेनीया व्याख्या यथा—“समाङ्गेति नाड्यन्तरसम्बन्धेनैव वातादिक्रमः इति । न तु उल्लङ्घना” इति । “ससङ्गा” इति पाठान्तरम् । “तथा स्यात् कामजे ज्वरे” इति पाठान्तरन्तु सुगमम् अत्र तु एवं ज्ञातव्यं यत्, कामजक्रोधजे नाड्यन्तरसम्बन्धात् नाड्य-

उद्देगक्रोधकालेषु भयचिन्ताभ्रमेषु च ।

भवेत् क्षीणगतिर्नाडौ ज्ञातव्या वैद्यसत्तमैः ॥६४॥

जाड्यानुभवो जायते, अजीर्णरोगे तु जाड्यसत्त्वेऽपि न नाड्यन्तरसम्बन्धः, असम्भवत्वात् इति भेदः । ज्वरकोपे पूर्वोक्तज्वरद्वयस्य प्रवृत्तावस्थायां नाडौ उष्णा उष्णस्पर्शा, वेगधरा वेगः शीघ्रगमनभेदः तं धरतीति वेगधरा वेगवती च द्रुतगमनेत्यर्थः, प्रजायते ; उक्तञ्च—“कामात् क्रोधात् वेगवती” इति । एतेनैवमुक्तं यत् कामजक्रोधजे अप्रवृद्धे ज्वरे सङ्कलगाङ्गादिरूपा गतिः भवति, न तु उष्णादिरूपा, प्रवृद्धे तु तस्मिन् सर्वज्वरसाधारणी उष्णतादिरूपा गतिर्जायते इति । किंवा—“कामज-ज्वरे” इत्यत्र ज्वरशब्दो व्याधिसामान्यवाचकः, “ज्वरो रोगो यस्मा व्याधिरातङ्कः” इति चरके व्याधिपर्यायदर्शनात्, तेन क्रोधजकामज-व्याधौ इत्यर्थः ॥ ६३ ॥

उद्देगादिना नाड्याः गतिविशेषमाह, उद्देगेति ।—उद्देगः काम-जनितः वैराग्यजनितो वा भावविशेषः, क्रोधः कोपः, तयोः कालाः तेषु, (बहुवचनमविवक्षितम् ।) भयं व्याघ्रादिदर्शनजं, चिन्ता दुःखादेर्भावनानां, भ्रमः भ्रमणं तेषु, “उद्देगक्रोधकामेषु भयचिन्ताज्वरेषु च” तथा “भयचिन्ताभ्रमेषु च” इति पाठद्वयं दृश्यते । वैद्यसत्तमैः भिषगुत्तमैः, नाडौ क्षीणा गतिर्यस्याः सा तादृशी, ज्ञातव्या बोध्या भवेत् । यद्वा—वैद्य-सत्तमैः ज्ञातव्या परीक्षणीया, नाडौ क्षीणगतिर्भवेत् इत्यन्वयः । क्वचित् पुस्तके “भावक्षीणगतिः” इति पाठः दृश्यते । तत्र भावः उद्देगादिजा-अभिलाषाद्यवस्था, तेन क्षीणा गतिर्यस्याः । “उद्देगक्रोधकामेषु भयचिन्ताभ्रमेषु च । भावक्षीणगतिर्नाडौ” इति गोविन्दरामधृतपाठे—उद्देगः अमशीघ्रगमनादिभेदेन उद्देजनं, क्रोधः ख्यातः, कामो रतिः, भयं राक्षसादिदर्शनात्, चिन्ता दुःखादेर्भावनानां, भ्रमः भ्रमणं तदादिषु” इति तत्कृता व्याख्या । भावेन क्षीणा गतिस्तस्याः भावक्षीण गतेः भावक्षीणगतिं परिज्ञायेत्यर्थः, (लब्धलोपे पञ्चमो) वैद्यसत्तमैः

ज्वरे रमणादौ नाडीज्ञानम् !

ज्वरे च रमणे नाडी क्षीणाङ्गी मन्दगामिनी ।

ज्वरे कामार्त्तिरूपेण भवन्ति विकलाः शिराः ॥ ८५ ॥

ज्वरकाले दधिभोजनजा नाडी ।

उष्णत्वं विषमा वेगा ज्वरिणां दधिभोजनात् ॥ ८६ ॥

नाडी ज्ञातव्या, एतादृशी नाडी उद्देगादिहेतोः सञ्जाता निश्चेतव्या इति अवशिष्टांशव्याख्या । “भावक्षीणागतेः” इति पाठे—गतेः गमनात्, (हेतौ पञ्चमी) गमनेन हेतुनेत्यर्थः, उद्देगः, तथा क्रोधकालादिषु (सापेक्षत्वेऽपि गमकत्वात् समासः) नाडी भावेन अभिलाषाद्यवस्थाभेदेन क्षीणा कृशा, ज्ञातव्या, उक्तञ्च—“क्षीणा चिन्ताभयप्लुता” इति । ज्वरादन्यत्रैव केचिदिदमामनन्ति ॥ ८४ ॥

ज्वरितस्य मिथ्याऽऽहारविचारादिषु नाड्या गतिविशेषमाह, ज्वरे चेति ।—ज्वरे सत्यपि रमणे कृते, न तु ज्वरे च रमणे च इति पृथगन्वयः, ज्वरविशेषे नाड्या गतिविशेषेण प्रागुक्तेन विरोधात् । नाडी क्षीणाङ्गी कृशा, तथा मन्दं मन्दं गच्छति वहतीति तादृशी मन्दगामिनी अतिमृदुगतिका भवेदिति शेषः । ज्वरे रिरंसायां गतिमाह, ज्वरे इति ।—ज्वरे कामार्त्तिरूपेण ज्वरकालीनस्त्रीसंसर्गेच्छया शिरा नाड्यः, विकला इतस्ततश्चपलाः, अभिलषितद्रव्यमप्राप्य तत्र कृतप्रयत्ना नरा इवेति भावः ; भवन्ति ॥ ८५ ॥

उष्णत्वमिति ।—ज्वरिणां दधिभोजनात् ज्वरकाले दधिसेवनात्, “ज्वरिणां दधिभोजिनाम्” इति पाठान्तरम् । उष्णत्वं ज्वरस्वभावजोष्णादपि अधिकः सन्ताप इत्यर्थः, तथा विषमा वेगाः ज्वरे सामान्यतः यादृशा वेगा भवितुमर्हन्ति, तेभ्योऽपि उत्कटवेगा इत्यर्थः, यद्वा—विषमा वेगा वेगवैषम्यं, कदाचित् प्रबलतरवेगाः, कदाचित् मन्दतरवेगाः इत्यर्थः, नाड्या भवन्तीति शेषः ॥ ८६ ॥

काञ्जिकया ज्वराक्रान्ते जायते मन्थरा गतिः ।

अम्लाशित्वादसुस्थत्वे जायन्ते तापिताः शिराः ॥६७॥

ज्वरत्यागात् व्यायामादो नाडीगतिः ।

व्यायामे भ्रमणे चैव चिन्तायां धनशोक्तः ।

नानाप्रकारगमनं शिरा गच्छति विज्वरे ॥६८॥

काञ्जिकयेति ।—काञ्जिकया काञ्जिकसेवनेन, ज्वराक्रान्ते, अन्य-
रोगेऽपि द्रव्यस्वभावात्, यद्वा—ज्वराक्रान्ते व्याधिपीडिते, ज्वरस्य
सामान्येन व्याधिपर्यायकत्वात् ; गतिः नाड्या इति शेषः, मन्थरा
मन्दा, जायते । अम्लाशित्वात् अत्यन्तभोजनेन इत्यर्थः, असुस्थत्वे ज्वरे
रोगान्तरे वा सति इति भावः, शिरा नाड्यः, तापिताः उष्णाः, जायन्ते
भवन्ति, परिसरस्थलस्य वङ्गिरूपत्वात् अम्लस्य पित्तवर्द्धकत्वाच्च इति
भावः ॥ ६७ ॥

व्यायाम इति ।—विज्वरे ज्वरमुक्तिमात्रे, व्यायामः मल्लयुद्धादिः
तस्मिन्, भ्रमणे चक्रमणे, चिन्तायाम् अध्ययनादिना, धनशोक्तः
धननाशाच्च, अत्र बन्धुनाशादिरूपमन्यदपि शोककारणमूहनीयम् ;
ज्वरमोक्षानन्तरम् आ बललाभात् यद्येते सम्भवन्ति, तदा शिरा नाडी,
नानाप्रकारगमनं क्षणं क्षणं विभिन्नरूपतया गमनं, कदाचिन्मन्दं
कदाचिच्चपलं, कदाचिद्व्यक्तं, कदाचित् सुव्यक्तमित्यादिरूपं यथा तथा
इत्यर्थः, “गमनम्” इत्यत्र “गमना” इति पाठान्तरम् । गच्छति
धावति । “व्यायामश्च व्यवायश्च स्नानं चक्रमणं तथा । ज्वरमुक्तो
न सेवेत यावन्न बलवान् भवेत् ॥” इति सुश्रुतीक्त्या ज्वरमोक्षानन्तर-
मेतेषां निषेधात्, तथा सुस्थशरीरेऽपि व्यायामादिना नाडीनां दुर्बोध-
त्वस्य प्रागुक्तत्वाच्च । व्यायामादिषु विज्वरे इत्यत्र अपिशब्दो लुप्तो
द्रष्टव्यः, तेन विज्वरेऽपि ज्वरशून्यावस्थायामपि, किं पुनर्ज्वरावस्थाया-

अजीर्णे नाड़ीज्ञानम् ।

अजीर्णे तु भवेन्नाड़ी कठिना परितो जडा ।

प्रसन्ना तु द्रुता शुद्धा त्वरिता च प्रवर्तते ॥६६॥

पक्वाजीर्णे पुष्टिहीना मन्दं मन्दं वह्नेच्छिरा ।

असृक्पूर्णा भवेत् कोष्णा गुर्वी सामा गरौयसौ १००

मित्यर्थः, शिरा नानाप्रकारगमनं गच्छति इत्यर्थो वा । इति ज्वर-
ज्ञानम् ॥ ६८ ॥

इदानीं प्राप्तावसरतया रोगान्तरनिरूपणे कर्त्तव्ये, प्रकटरोगाणां
ग्रन्थान्तरे निःसन्देहनिरूपणात् तेषां वातादिजन्यत्वविशेषस्य प्रागुक्त-
लक्षणेरेवाधिगमनाच्च निगूढलिङ्गरोगनिरूपणमेवारभसाणो निखिल-
गदमूलत्वात् अजीर्णनिरूपणार्थं गतिविशेषमाह, अजीर्णं इति ।—
अजीर्णं इत्यविशेषोक्त्या अत्रामपक्वसामान्ये इति बोद्धव्यम् ; नाड़ी
कठिना अकोमला, परितः उभयपार्श्वतः, जडा अपृथग्भूतप्राया,
परस्परं संलग्नप्राया इत्यर्थः, तथा वक्ष्यमाणजीर्णलक्षणोक्त-त्वरितत्व-
विपर्ययेण मन्दमन्दगमना च सती, प्रवर्तते इत्युत्तरेणान्वयः । “अजीर्णं
तु” इत्यत्र “अजीर्णेन” इति पाठान्तरम् । प्रसन्ना तु अजीर्णाभाव-
वती नाड़ी तु, द्रुता अकठिना जलप्लुतेव कोमला इत्यर्थः, शुद्धा जाड्य-
रहिता, त्वरिता शीघ्रस्यन्दा च सती, प्रवर्तते वहतीत्यर्थः ॥ ६६ ॥

आमपक्वाजीर्णयोः नाड्या गतिसामान्यमुक्त्वा पक्वाजीर्णं गति-
विशेषमाह, पक्वाजीर्णं इति ।—पक्वाजीर्णं अजीर्णरोगे मलस्य पक्वाव-
स्थायां, मले पाकोन्मुखे वा, “एतान्येव तु लिङ्गानि विपरीतानि
यस्य वै । लाघवञ्च विशेषेण तस्य पक्वं विनिर्दिशेत् ॥” इत्यतीसारोक्त-
पक्वमललक्षणवन्मले, अजीर्णं इत्यर्थः, यद्वा—विनाशाभिमुखेऽजीर्णं,
(“पक्वं परिण्यतेऽपि स्यात् विनाशाभिमुखे लिषु” इति मेदिनी)
शिरा नाड़ी, पुष्टिहीना गुरुत्वविहीना सती, मन्दं मन्दं वहति

सुखितमन्दानलादौ नाडीगतिः ।

सुखितस्य स्थिरा ज्ञेया चपला क्षुधितस्य च ।

मन्दाग्नौ क्षीणधातौ च नाडी मन्दतरा भवेत् ।

मन्देऽग्नौ क्षीणतां याति नाडी हंसाकृतिस्तथा १०१

गच्छेदित्यर्थः । असृक्पूर्णा तत्राजीर्णं नाडी रक्तपूर्णा चेत्, कोष्ठा ईषदृष्णा, तथा गुर्वी स्थूलेत्यर्थः, उक्तञ्च—“गुर्वी कोष्ठा च रुधिरपूर्णा नाडी प्रजायते” इति । एतच्च कोष्ठत्वादिकं मध्ये करे एव अनुभवनीयम् ; “मध्ये करे वहेन्नाडी यदि सन्तापिता ध्रुवम्” इत्यादिना प्रागुक्तत्वात् । सामा सा असृक्पूर्णा नाडी सामादोषा-
न्विता चेत्, सामलक्ष्णोक्तं यथा—“उमणोऽल्पबलत्वेन धातुमाद्य-
मपाचितम् । दृष्टमामाश्रयगतं रससामं प्रचक्षते ॥ आमेन तेन संयुक्ता दोषा दृष्याश्च धातवः । सामा इत्युपदिश्यन्ते ये च रोगा-
स्तदुद्भवाः ॥” इति । गरीयसी अत्यर्थं स्थूला, गुरुत्वात् आमस्य, तत्रायं विशेषः वृद्धसन्तः ज्ञातव्यः यत्,—सा सामा नाडी कफ-
संसृष्टा चेत् अकठिना, वातसंसृष्टा चेत् कठिना, पित्तसंसृष्टा तु असृक्पूर्णलक्षणा एव, पित्तरक्तयोः सामान्यात् इति ॥ १०० ॥

अजीर्णप्रसङ्गात् तृप्तक्षुधितयोर्नाद्या विशेषज्ञानमाह, सुखित-
स्येति ।—सुखितस्य भोजनादिना तृप्तस्य, स्थिरा मन्दगमना, नाडीति
शेषः, भुक्तमात्रे कफोद्रेकादिति भावः । किञ्च “सुखिनस्तु स्थिरा
ज्ञेया तथा बलवती मता” इति तन्त्रान्तरीयश्लोके बलवती इति
पददर्शनात् अत्रापि स्थिरा तथा बलवती स्थूला इत्यर्थः मन्तव्यः,
प्रोक्तश्लोके बलवती इत्यस्य स्थूलार्थकत्वात्, सा च स्थूलता भोजना-
नन्तरं तात्कालिकाजीर्णसम्बन्धादित्यवगन्तव्यम् । क्षुधितस्य चपला
अस्थिरा, तदा पित्तोद्रेकादिति भावः, किञ्च, पित्तोत्पन्नतया कुलिङ्ग-
लावकादिगमना च जायते इत्यवगन्तव्यम् । मन्दाग्नाविति ।—मन्दाग्नौ
अग्निमान्द्ये, क्षीणधातौ धातुक्षये च, “मन्दाग्नेः क्षीणधातोश्च” इति

आमाशयादिदुष्टा नाडी ।

आमाशये पुष्टिविवर्द्धनेन

भवन्ति नाड्यो भुजगाग्रवृत्ताः ।

।ठान्तरम् । नाडी मन्दतरा अतिमन्दगमना भवेत् । अत्र “क्षीण-
धातौ च मन्दाग्नौ नाडी क्षीणतमा भवेत्” तथा “मन्दाग्नौ शीततां
याति नाडी हंसाकृतिस्तथा” इति ग्रन्थान्तरीयवचनदर्शनादनुक्ताऽपि
क्षीणा शीतला हंसाकृतिगतिश्च तथा “लघ्वी वहति” इति वक्ष्यमाण-
श्लोके दीप्ताग्नौ लघुतादर्शनात्, तद्विपर्ययेण किञ्चिज्जडताऽपि
बोद्धव्या । मन्दे इति ।—अग्नौ मन्दे सति नाडी क्षीणतां कृशतां,
“मन्दाग्नौ शीतताम्” इति पाठान्तरम् । याति, तथा हंसाकृतिः
हंसगमनेत्यर्थः, भवेदिति शेषः ॥ १०१ ॥

अजीर्णप्रसङ्गात् तद्विशेषे आमाशयदुष्ट्यादौ नाडीज्ञानमाह, आमा-
शय इति ।—आमाशये “नाभिस्तनान्तरं जन्तीरामाशयं विदुर्बुधाः”
इत्युक्तस्वरूपाशयविशेषे इत्यर्थः, दुष्टे सति इति भावः, तद्रूपणस्य
अजीर्णकार्यत्वात् ; “आमाशये” इति पाठे—आमाशये आमस्थाने
आमाशये इत्येवार्थः, यद्वा—आमाशये इति दोषस्य विशेषणं, तेन
दोषे आमसंसृष्टे सतीत्यर्थः, पुष्टिविवर्द्धनेन नाडीनां सहसा स्थौल्याभि-
वृद्ध्या, आमाशयस्य श्लेष्मस्थानत्वात् इति भावः ; यद्वा—आमा-
शये (इत्याश्लेषे सप्तमी) आमाशयस्य अंशविशेषे इत्यर्थः, पुष्टि-
विवर्द्धनेन स्वमात्रापेक्षया आमाशयस्य अंशविशेषे सहसा प्रवृद्धे सती-
त्यर्थः, किंवा पुष्टिविवर्द्धनेन पुष्टिवर्द्धकेन द्रव्येण, अत्यर्थभुक्तेनेति भावः,
आमाशये दुष्टे सति, गुरुपाकिद्रव्याणामत्यर्थं भोजनस्य आमाशय-
द्रव्यकत्वात् । नाड्यः भुजगाग्रवृत्ताः भुजगस्य सर्पस्य, अग्रम् अग्रभागः
इव, वृत्तं वर्तनम्, अवस्थानमित्यर्थः, यासां ताः तादृश्याः, भवन्ति,
भुजगो यथा पश्चाद्भागापेक्षया स्थूलं शिरोदेशं किञ्चिद्वक्रं कृत्वा स्थित्वा
च मन्दं मन्दमान्दोलयति, तथा नाड्यः अपि अङ्गुल्यग्रभागे किञ्चित्

आहारमान्द्यात् उपवासतो वा-

स्तथैव नाड्यो भुजगातिवृत्ताः ॥ १०२ ॥

दीप्ताग्नी नाड्योगतिः ।

लघ्वी वहति दीप्ताग्नेस्तथा वेगवती स्मृता ॥ १०३ ॥

वक्रा भूत्वा स्थित्वा स्थित्वा वहन्तीत्यर्थः । यद्वा—भुजगाग्र इव वृत्तं
वर्तुलाकारत्वं यासां तादृश्यः, सर्पफणाकारवत् वर्तुलाः स्थूला
इत्याशयः । “भुजगकवृत्ताः” “भुजगप्रमाणाः” “भुजगातिवृत्ताः”
इति पाठान्तरत्रयम् । आहारमान्द्यात् अजीर्णजनितभोजनाल्पत्वात्,
उपवासतः अभोजनाद् वा नाड्यः अतथैव अन्यथैव, कार्यविवर्धने-
नेत्यर्थः ; शङ्करस्तु—“तेन क्रमेण पुष्टाः क्रमेण क्षीणाश्चेत्यर्थः” इति
व्याख्यातवान् । भुजगवत् अतिवृत्ताः वर्तुलाः, अत्र वर्तुलत्वेनैव
भुजगसाम्यं, न तु स्थौल्येन इत्यवगन्तव्यं, तेन गतिस्तु मन्दैव, भवन्तीति
शेषः । यद्वा—आहारमान्द्यात् बहुभोजिनोऽप्याशनेन च नाड्यः भुज-
गाग्रवृत्ता भवन्ति इति पूर्वेणान्वयः, ईषद्वि कराग्र एव सर्पफणाकारा
किञ्चिद्वक्रा भूत्वा स्थित्वा स्थित्वा वहन्तीत्यर्थः । उपवासतो वा,
अत्र वाशब्दस्तुकारार्थकः, अग्निमान्द्येन भोजनाप्रवृत्तिजनितोप-
वासात्तु नाड्यः अतथैव भुजगातिवृत्ता इत्यन्वयः कार्यः । प्रकृतिस्थस्य
उपवासे तु नाड्यो शीघ्रा क्षीणा च वक्रा च वाताधिक्यात् ॥ १०२ ॥

मन्दाग्निप्रसङ्गमुक्त्वा इदानीं प्रदीप्ताग्नेर्नाड्योज्ञानमाह, लघ्वीति ।—
दीप्ताग्नेर्जनस्य नाड्यो लघ्वी न पुष्टा नापि क्षीणा, किन्तु स्वच्छा
उच्छूना च सतीत्यर्थः, वहति, तथा वेगवती क्षुधावृद्धा धावमाना,
“वलवती” इति पाठान्तरं, स्मृता कथिता । अत्र अनुक्ता अपि
मन्दाग्निदैपरीत्येन अशीतलाः क्षीणाश्च नाड्यो भवन्तीति वृद्धोपदेशात्
ज्ञातव्यम् ।

ग्रहण्यां नाडीगतिः ।

पादे च हंसगमना करे मण्डूकसंज्ञवा ।

तस्याग्नेर्मन्दता देहे त्वथवा ग्रहणीगदः ॥१०४॥

कचित् पुस्तके इतः परं पञ्च श्लोकाः अधिका दृश्यन्ते । यथा—

“अतीसारे च मन्दा स्यात् ग्रीष्मकाले जलौकवत् ।

वातातिसारे वक्रत्वं चञ्चला पित्तसम्भवे ॥

राजहंसगतिर्यादृक् तादृङ् नाड्यः कफावृते ।

द्वन्द्वजातीसारे नाडीं मुहुर्भेकगतिं तथा ॥

वातपित्तसमुद्भूतां प्रवदन्ति मनोपिणः ।

भुजगादिगतिं स्थूलां राजहंसगतिं तथा ॥

वातश्लेष्मसमुद्भूतां प्रवदन्ति महाधियः ।

मण्डूकादिगतिं नाडीं मयूरादिगतिं तथा ॥

पित्तश्लेष्मसमुद्भूतां प्रवदन्ति विशारदाः ।

सन्निपाते विलुप्ता तु नाडी भवति निश्चितम् ॥” इति ॥१०३॥

ग्रहणीगदे नाड्याः गतिविशेषमाह, पाद इति ।—पादे चरणे,
यस्य पादस्थिता नाडीत्यर्थः, हंसगमना हंसवद्गमनशीला “हंससदृशी”
इति पाठान्तरम् । करे पाणौ, हस्तस्थिता नाडीत्यर्थः, मण्डूकसंज्ञवा
भेकवत् झुतगमना, भवतीति शेषः, तस्य देहे शरीरे, तु अग्नेर्मन्दता
अग्निमान्द्यम् ; देहे अग्नेः कायाग्नेः, जठरानलस्येत्यर्थः, मन्दता अल्पता
इत्यर्थो वा, अथवा ग्रहणीगदः ग्रहणीरोगः, ज्ञेयः इति शेषः ।
मन्दाग्निग्रहण्योरन्योन्यापेक्षिकत्वात् अत्र विकल्पो ज्ञेयः । “अथवा”
इत्यत्र “उदरे” “दुःखदः” इति पाठान्तरद्वयम् । अत्र त्वेवं बोद्धव्यं—
वातजायां ग्रहण्यां नाड्या वक्रगमनं, पित्तजायां चञ्चलता, कफजायां
स्थिरत्वमिति प्राञ्चः । तदुक्तम्—

“वाताद् वक्रगता नाडी चपला पित्तसम्भवे ।

कफे स्थिरामिमां विद्यान्नाडिकां ग्रहणीगदे ॥” इति ॥१०४॥

ग्रहण्यतिसारविलम्बिकादौ नाडीगतिः ।

भेदेन शान्ता ग्रहणीगदेन

निर्वीर्यरूपा त्वतिसारभेदे ।

विलम्बिकायां प्लवगा कदाचित्

आमातिसारे पृथुला जडा च ॥ १०५ ॥

वेगरोध-विस्मृच्योर्नाडी ।

निरोधे मूलशक्तोर्विड् ग्रहे त्वितराश्रिताः ।

भेदेनेति ।—ग्रहणीगदेन, ग्रहणीशब्देनात्र संग्रहग्रहणी एव
वृद्धसम्पत्ता, अतः संग्रहग्रहणीजनितेनेत्यर्थः, भेदेन महता रेचनेन,
नाडी शान्ता अनुल्लङ्घ्या, वेगराहित्येन ईषदेवोपलभ्यमानस्यन्दनेत्यर्थः ;
अतिसारभेदे अतिसारिणः अतिरेचने, नाडी निर्वीर्यरूपा शिथिलाङ्ग-
वत् बलहीना इत्यर्थः, करपादादौ खेदे कृते किञ्चिदुपलभ्यमान-
स्यन्दत्वेऽपि अतिमृदुस्यन्देति यावत् । अत्रातीसारशब्देन चिराती-
सारं विहाय सर्वेषामेवातीसाराणां ग्रहणम् ; तेनैवमवगन्तव्यं
यत् सर्वेष्वेवातीसारेषु अधिकविरेचनात् कृच्छ्रतमत्वं, चिरातिसारे
तथा विरेचने तु न कृच्छ्रतमत्वमिति । विलम्बिकायाम् अजीर्णरोग-
विशेषे, कदाचित् न तु सर्वदा इत्यर्थः, प्लवगा भेकवद्गमना, एतेन
प्रायशः शान्ता एव वहति, कदाचित् प्लवगा भवतीत्यर्थः, आमाति-
सारे आमजन्वातीसाररोगे नाडी पृथुला पुष्टा, स्थूलैत्यर्थः, जडा च
अन्योऽन्यानुविद्धेवेत्यर्थः, भवति इति शेषः । इति ग्रहणीसंग्रहग्रहणी-
विलम्बिकातिसारज्ञानम् ॥ १०५ ॥

मूलमूलरोधे विमूचिकायाञ्च लक्षणमाह, निरोध इति ।—मूल-
शक्तोः मूलपुरीषयोः, मिलितयोरित्यर्थः, निरोधे स्वेच्छया धारणे,
अथवा, स्वत एव पुरीषविवर्धे, तुशब्दात् मूलविवर्धे च, नाड्यः
इतराश्रिता एकतराश्रिताः, एकतरं दोषमधिष्ठिता इत्यर्थः, इति

विसूचिकाऽभिभूते च भवन्ति भेकवत्क्रमाः ॥१०६॥

आनाहमूलकच्छरोगवती नाडी ।

आनाहे मूलकच्छे च भवेन्नाडीगरिष्ठता ॥१०७॥

शूलरोगे नाडी ।

वातेन शूलेन मरुत्प्लवेन

सदाऽतिवक्रा हि शिरा वहन्ती ।

मिलितापेक्षया न्यूनता क्रमस्य ज्ञेया । अयं भावः,—एषां त्रैदोषिकत्वात् मूलशक्तोरुभयोर्निरोधे यथा दोषप्रकोपो भवेत्, मूलस्य पुरीषस्य वा एकस्य संग्रहे तदपेक्षया अल्पदोषप्रकोपात् मिलितापेक्षया गतिर्मन्दताऽवधातव्या इति; एवं त्रैदोषिकत्वेऽपि वातजननत्वं मुख्यतया ज्ञातव्यम् । विसूचिकेति ।—विसूचिकाशब्दोऽयं विष्टम्भपरतोदसामान्यात्, तेन विसूचिकाऽश्मरौमूलकच्छज्वरादिजन्यविष्टम्भाद्यर्थोऽवगन्तव्यः, तथा अभिभूते आक्रान्ते सति क्रमाः नाडीनां गतय इत्यर्थः, भेकवत् मण्डूकवत् प्लवमाना इत्यर्थः, भवन्ति । अत्र विसूचिकाशब्दस्य विष्टम्भार्थकत्वात्, “विष्टम्भगुल्मेन च वक्ररूपा” इति वक्ष्यमाणवचनात् वक्रता, तथा “विसूच्यां दृश्यते नैव नैव स्थानं विमुञ्चति” इति प्रागुक्तवचनात् सूक्ष्मता च चिन्तनीया, तथा च कदाचित् भेकवत् क्रमानुभवः, कदाचित् वक्रताऽनुभवः, कदाचित् सूक्ष्मतया स्पन्दानुभवाभावः, कदाचित् स्पन्दानुभवोऽपि जायते इति अवान्तरभेदास्तूपदेशानुभवादिना ज्ञेयाः । इति मूलवर्चोग्रहविसूचिकाज्ञानम् ॥१०६॥

आनाहमूलकच्छयोर्ज्ञानमाह, आनाह इति ।—आनाहः सविवस्वमुदरवेदनं तस्मिन् आनाहे, तथा मूलकच्छे च नाडीगरिष्ठता नाड्याः गरिष्ठता अतिगुरुता, भारवत्त्वमित्यर्थः, तथा उपदेशात् काठिन्यञ्च, जायते इति शेषः ॥ १०७ ॥

नाड्याः गतिविशेषेण शूलज्ञानमाह, वातेनेति ।—वातेन वात-

ज्वालामयी पित्तविचेष्टितेन

साऽऽधानशूलेन च पुष्टिरूपा ॥ १०८ ॥

प्रमेहरोगवती नाडी ।

प्रमेहे ग्रन्थिरूपा सा प्रतप्ता त्वामदूषणे ॥ १०९ ॥

नाडीगत्या विषादिज्ञानम् ।

उत्पित्तसुरूपा विषविष्टिकाले

विष्टम्भगुल्मेन च वक्ररूपा ।

हेतोः शूले (अत्र सप्तम्यर्थे तृतीया) वातशूले इत्यर्थः, मरुत्-
प्लवेन वातोच्छलनेन, वातवृद्ध्या हेतुनेत्यर्थः, शिरा सदा सर्वदैव,
अतिवक्रा अतिवक्रगत्या, “सदाऽतिवक्रा” इत्यत्र “सदोपवक्रा”
इति पाठान्तरम् । वहन्ती धावन्ती सती, वहन्तीत्यस्य सर्वत्रैवान्वयः
कार्यः ; तथा पित्तविचेष्टितेन पित्तकार्येण, शूलेनेति पूर्वणान्वयः,
पित्तशूलेन सा शिरा ज्वालामयी पित्तस्य औष्णात् अत्युष्णरूपा, वहन्ती
सती, तथा आधानशूलेन च आधानयुक्तेन शूलेन, आमजक्रिमिजोभय-
शूलेनेत्यर्थः, तयोरेवाधानधर्मित्वादिति भावः, पुष्टिरूपा स्थूलरूपा
वहन्ती सती, वर्तते इति शेषः । [“पुष्टिरूपा” इत्यत्र “वक्ररूपा” इति
पाठान्तरम्] उभयशूलेन उभयधर्मवती भूत्वा, पुष्टिरूपा भवतीति
निर्गलितार्थः । उभयधर्मविरहेण तु आमशूलं क्रिमिशूलमेव वा इति
वृद्धाः ॥ १०८ ॥

प्रमेहज्ञानमाह, प्रमेह इति ।—प्रमेहे प्रमेहरोगे, सा नाडी, ग्रन्थि-
रूपा मध्ये मध्ये ग्रन्थिमतीव, आमदूषणे तु प्रमेहरोगे एव आमदोषे
विद्यमाने सति, प्रतप्ता कटुणा च भवति इति शेषः ॥ १०९ ॥

विषादिज्ञानमाह, उत्पित्तसुरूपेति ।—विषविष्टिकाले विषभक्षणे
अथवा सर्पादिदंशने शरीरे विषस्य या विष्टिर्यापनं तत्काले, व्यापनाव-
स्थायां [“विषरिष्टि” इति पाठे—विषस्य या रिष्टिः असाध्यलक्षणं
तस्मिन् विषस्य असाध्यलक्षणसमूहे प्रकाशोभूते सतीत्यर्थः] नाडी

अत्यर्थवातेन अधः स्फुरन्ती
उत्तानभेदिन्यसमाप्तिकाले ॥ ११० ॥

नाड्या गुल्मादिरोगज्ञानम् ।

गुल्मेन कम्पोऽथ पराक्रमेण
पारावतस्येव गतिं करोति ॥ १११ ॥

उत्पित्सुरूपा उत्पतितुमिच्छुरूपा, त्वङ्मांसं विदार्यं वहिराजिगमिषु-
रिव उच्छूना अतिचपला चेत्यर्थः, भवतीति शेषः । “उत्पित्सुरूपा
अपरिनिष्ठगमना” इति शङ्करः । विष्टम्भगुल्मेन विष्टम्भेन वातविष्ट-
म्भेन मलविष्टम्भेन वा, गुल्मरोगेण च, विष्टम्भगुल्मरोगयोरित्यर्थः, नाड्यौ
वक्ररूपा वक्रगमना, चकारात् उत्पित्सुरूपा च, उत्पित्सुरपि वक्रगमना
इत्यर्थः । अत्यर्थवातेन विष्टम्भगुल्मे वाताधिक्येन हेतुना अधः अधस्तात्
स्फुरन्ती चलन्ती, वक्रा अपि तिर्यग्भेदिनी सतीत्यर्थः, वर्तते इति
शेषः । तथा असमाप्तिकाले सम्यक् आप्तिः प्राप्तिः समाप्तिः सम्प्राप्ति-
रित्यर्थः, न समाप्तिः असमाप्तिः तत्काले असमाप्तिकाले तस्यैव
रोगस्य प्राक् सम्प्राप्तेः, पूर्वं सम्पूर्णताप्राप्तेः इत्यर्थः, असम्पूर्णावस्थायां
पूर्वरूपे इति यावत्, उत्तानभेदिनी उत्तानम् ऊर्ध्वंभूतं यथा तथा
भिनत्तीति तादृशी, त्वङ्मांसम् ऊर्ध्वं विदारयन्तीवेत्यर्थः, वर्तते इति
शेषः । यद्वा—अत्यर्थवातेनेत्यादि एकं लक्षणम् ; असमाप्तिकाले
अत्यर्थवातेन अधः स्फुरन्ती कदाचित् तिर्यग्भेदिनी तथा उत्तानभेदिनी
कदाचित् ऊर्ध्वभेदिनी अपि भवतीत्यर्थः, वायोरस्थिरत्वादिति भावः ।
शङ्करसेनस्तु—“उत्तानभेदिन्यपि भवति, लतावद्दृष्टं प्लवेन गच्छत्यपि ।
यद्वा—असमाप्तिकाले अन्तरा अन्तरा अधस्तात् ऊर्ध्वमपि यातीत्यर्थः”
इति व्याचष्टे । “अत्यर्थवातेन” इत्यत्र “विषविष्टिकानाम्” इति
पाठान्तरम् ॥ ११० ॥

गुल्मे विशिष्टां गतिमाह, गुल्मेनेति ।—गुल्मेन गुल्मरोगेण, कम्प-
नाड्याश्चलता, अथ अनन्तरं, वाक्यारम्भे वा, पराक्रमेण अति-

• व्रणादौ नाडी ।

व्रणेऽतिकठिने देहे प्रयाति पैत्तिकं क्रमम् ।

भगन्दरानुरूपेण नाडीव्रणनिवेदने ।

प्रयाति वातिकं रूपं नाडी पावकरूपिणी ॥ ११२ ॥

वान्तशल्यहतादेः नाडीगतिः ।

वान्तस्य शल्याभिहतस्य जन्तो-

र्वेगावरोधाकुलितस्य भूयः ।

प्रथेन, [“पक्कत्यादिभ्य उपसंख्यानम्” इति तृतीया] पारावतस्य पक्षिविशेषस्य इव गतिं भवितुं घूर्णनमिति यावत्, करोति, गुह्ये इति शेषः । उन्मादादिरोगेऽपि तद्रूपगतिं करोति इति वृद्धाः ।
वृद्धा—पराक्रमेण साहसेन, अथवावलमारम्भजनितेन उरःक्षतराज-
त्त्मादिरोगेत्यर्थः ॥ १११ ॥

व्रणादिज्ञानार्थं नाड्या गतिविशेषमाह, व्रण इति ।—देहे व्रणे शरीरव्रणे, अतिकठिने सति अपक्वदशायां, पैत्तिकं क्रमं कुपितपित्त-
जन्यां लावकादिगतिमित्यर्थः, प्रयाति, नाडीति शेषः । “अतिकठिने”
इत्यनेन पक्वदशायान्तु न तथेत्यवगन्तव्यम् । “व्रणार्थकठिने देहे” इति
पाठान्तरे—देहे व्रणस्थाने इत्यर्थः, व्रणार्थं व्रणनिमित्तं कठिने जाते
सतीत्यर्थः । भगन्दरेति ।—नाडीव्रणनिवेदने नाडीव्रणविज्ञाने, नाडी-
व्रणज्ञानायेत्यर्थः, . भगन्दरानुरूपेण भगन्दरसदृश्येन, भगन्दरे यथा
व्रणस्थानेषु दुष्टरक्तसम्बन्धादिति भावः । वातिकं रूपं वातिकं लक्षणं,
व्रणस्थानेषु दुष्टरक्तसम्बन्धादिति भावः । वातिकं रूपं वातिकं लक्षणं,
सर्पादिगतिवद्गतिमित्यर्थः, उक्तञ्चान्यत्र—“भगन्दर इव नाडीव्रणेऽपि
वातिकं क्रमम् । भुजगादिवद्गमनं कुरुते पावकरूपिणी ॥” इति ।
भगन्दरे नाडीव्रणे च नाडी सदैव अत्युष्णा सती भुजगादिगतिवत्
वक्त्रा प्रयाति ॥ ११२ ॥

वान्तस्येति ।—वान्तस्य वमितस्य, शल्याभिहतस्य च शल्यशब्देन

गतिं विधत्ते धमनी गजेन्द्र-

मरालमालिव कफोल्वणेन ॥ ११३ ॥

शूलोष्णगुडादयः, एतैरभिहतस्य पीडितस्य इत्यर्थः । तथा वेगानां
निर्गमनोन्मुखानां मलमूलादीनाम्, अवरोधेन निग्रहेण, आकुलितस्य
पीडितस्य, जन्तोः प्राणिनः, धमनी नाडौ, कफोल्वणेन कफाधिक्ये
हेतुना । ननु “छर्दिप्रसङ्गात् पवनस्य कोपः” इत्यनेन वान्तस्य कफोल्व
णत्वं न विरुध्यते, प्रसङ्गपदस्य सातत्यार्थकत्वात्, किञ्च वमनस्य वृद्ध
कफहेतुत्वात्, वमनानन्तरमपि कदाचित् कफसत्त्वात्, शल्यहतादीनाम्
तथात्वं दोषदैचित्र्यादवगन्तव्यम् । गजेन्द्रः गजराजः, मरालमालि
हंसश्रेणी सा इव गजराजगतिवत् हंसयूथगतिवच्च ; तद्वत् मन्दा तदा
कफाधिक्यात् स्थूला चेत्यर्थः गतिं भूयो बाहुल्येन विधत्ते धारयति
उक्तञ्च रामराजेन—“भुक्तस्य वान्तस्य च रतस्य रारतस्यापि तदा
रिरंसोः । कफाकुलस्यातिसुखे रतस्य रौल्यं धाना शिथिल
प्रयाति ॥” इति । अत्र शाङ्करौ व्याख्यायत—“कफात् वान्ताद्यवस्था
नन्तरमपि कदाचित् तथात्वात् । तेन छर्दिप्रसङ्गात् पवनोऽपि
अवश्यं धातुचयवृद्धिमुपैति इत्यादिना न विरोधः । तस्य धातुचयाति
व्यापारे सापेक्षत्वात्, कफोल्वणेन यथा तथेति नार्थः । तेन स्थूल
मन्दा च । तथा च ‘भुक्तस्य वान्तस्य च मेदुरस्य’ इत्यादि रामराजः
एवं स्त्रीरोगादिकमपि रक्तादिक्रमेण ज्ञातव्यम्” इति । नाडौ गजवत्
गमनवत् मन्थरा । मरालो हंससङ्गतिरिव मन्दगमना च भवतीत्यर्थः
कफोल्वणेनेति एतयोरिव गतेरमान्द्येनान्वयस्तेन स्तिमितमन्दगमन
परिपुष्टा चेत्यर्थः ॥ ११३ ॥

इति श्रीमज्जीवानन्दविद्यासागरविरचिता तदालम्बजाभ्यां
प्रतिसंस्कृता नाडौविज्ञानव्याख्या ।

**SRI JANGAMWADI VISHWARADHYA
JNANA SAMHASA JNANAMANDIR
Library.**

Jangamwadi Math, VARANASI.

NO. ~~5113~~

1889

